

WERREJ

Bir-reqqa: Il-lingwa miktuba u mithaddta

- Il-problema tal-vokali 'i' fil-bidu ta' kliem Rumanz 2
- Ix-xejriet tal-Malti II: Il-lat verbali ta' lsienna 8
- Mistoqsija u twegiba 10
- In-nomi verbali 11

Kelma b'kelma: It-terminologija

- Tezisti distinzjoni bejn *repeal* u *delete*? 15
- Mudell tassonomiku 16
- Lejn mappa tad-dinja bil-Malti II – Kriterji preliminari, l-Afrika 21

Mill-ghatba 'l barra: Aspetti ohra

- Malta u l-Qorti tal-Gustizzja tal-Unjoni Ewropea 35
- L-Akkademja tal-Malti 38
- Erin Serracino-Inglott, l-iskakkista traduttur 42

Wasalna għal haġġa oħra tar-rivista *l-acc̈ent*. It-temi li nkunu nixtiequ nittrattaw qatt ma jkunu skarsi. Kultant tkun qed tittraduċi u taħbat ma' diffikultà terminoloġika. L-ewwel tara xi jgħidu l-ghodda li għandek għal-lest. Jekk le, titkellem ma' sħabek it-terminologi. F'każ ta' problema ortografika li r-regoli tat-Tagħrif ma jsolvuhix, tara ftit fuq min se ddu. Imma jekk m'intix tasal għaliha waħdek, min se jasal għaliha flokok? Kultant jirnexxilna niksbu spjega tajba li tindika mqar 'l-għaliex' tal-problema li nkunu ltaqajna magħha u l-pubblikazzjoni tagħna hi sforz umli biex l-ispjegi li jaslulna jitqassmu lil kull traduttur f'kull istituzzjoni tal-Unjoni Ewropea... imma anki lil mijiet ta' individwi li minn Malta talbuna ngħodduhom magħna. Il-kopja taslilhom b'xejn, id-dar.

Fit-taqsimu dwar il-Malti li nithaddtu u li niktbu għandna l-kontribut ta' zewġ studenti tal-Malti. Jekk tiġi bejn hałtejn tużax forma jew oħra ta' nom verbali, l-artiklu ta' Leanne Ellul se jispjegalek

għaliex moħħok ikun irraġuna biex inti tmur għal forma u mhux għal oħra. L-artiklu ta' Reno Fenech jipproponi firxa ta' possibilitajiet li jistgħu jieħdu post ir-realtà ta' regola li, għalkemm minquxa fit-*Tagħrif*, aktar ma jgħaddi ż-żmien aktar se jkun diffiċli nibqgħu nimxu magħha. Kemm huwa realistiku li, qabel tikteb bil-Malti, tkun mistenni tindaga minn liema lsien toriġina l-kelma u kif tinkiteb fl-ilsien mnejn oriġinat? Għal darb'oħra, qed ingibu wkoll nota f'għamla ta' mistoqsija u twegiba li hi ta' rilevanza diretta għad-dokumenti tagħna. L-artiklu ta' Mark Amaira jistharreg il-varjetà tal-għamliet sintattiċi fil-Malti, u ma jiddejjax jindika l-forom li jrendu l-Malti aktar mexxej.

Fit-tieni taqsimu, Erika Vassallo, mill-Qorti tal-Gustizzja, laqgħet l-istedina tagħna li tindikalna d-differenza bejn il-verbi *to repeal* u *to delete*. Antoine Cassar jikkontribwixxi t-tieni parti tal-artiklu dwar il-holma tiegħu, issa kontagguża, li jkollna mappa tad-dinja bil-Malti. Reuben Seychell, terminologu fid-dipartiment mnejn toħroġ din il-pubblikazzjoni, jikteb dwar mudell tassonomiku li jithaddem fil-bini tat-termini bil-Malti. Flimkien ma' Jeantide Naudi, qed jikkontribwixxi wkoll suppliment terminoloġiku marbut mal-enerġija elettriċa.

Fl-aħħar taqsimu tkellimna ma' Joe Borg dwar l-Akkademja tal-Malti u l-aktar hidmiet riċenti tagħha, fosthom il-pubblikazzjoni onlajn tar-regoli uffijjali ta' lsienna fis-sit tal-Akkademja. Ivan Said jagħtina rendikont pjaċevoli tat-traduttur Erin Serracino Inglott, filwaqt li Joe Izzo Clarke jikteb dwar publikazzjoni bil-Malti maħruġa mill-Qorti tal-Gustizzja. Fiha jissemmew is-sentenzi mogħtija mill-istess Qorti – li jinvolvu lil Malta – mindu l-Malti sar lingwa uffijjali tal-Unjoni Ewropea.

Kulma jmur, din il-pubblikazzjoni qed tinfirex dejjem aktar. Haġr lill-kontributori kollha ta' din il-haġġa li taw parti sewwa minn hinhom biex jikkontribwixxu artikli maħsuba u riċerkati tajjeb. Jekk *l-acc̈ent* irnexxa, u wasal fit-tmax-il haġġa tiegħu, nafuh l-aktar lilhom.

Il-Bord Editorjali

BIR-REQQA

Il-lingwa miktuba u mithaddta

Il-problema tal-vokali ‘i’ fil-bidu ta’ kliem Rumanz

Reno Fenech

Fiz-*Zieda mat-Tagħrif*, fejn hemm miġburin ir-regoli ufficjali, fil-Kapitlu Ċ (1) jingħad li: “Kliem barrani li fl-ilsien barrani jibda bil-vokali ‘i’, jibqa’ jzomm l-‘i’ bhala parti integrali tal-kelma wkoll meta l-kelma ta’ qabel tispicċa b’vokali” u jingiebu dawn l-eżempji: importanti, immaginazzjoni, inklinat, injorant, introduċa. Jingħad ukoll li għandu jsir dan ladarba l-kliem missellef li jibda bil-vokali l-oħrajn (a, e, o, u) iżomm dejjem dik il-vokali, eż. arblu, elmu, obda, umli.

Din ir-regola tista’ tohloq id-dubji u qed tinghata interpretazzjoni differenti fl-ortografija ta’ ċertu kliem li jista’ jkollu l-‘i’ fil-bidu, bhal ‘imbotta’ u ‘ivvinta’. L-‘i’ ta’ dawn il-kelmiet ma ġgibx ruhha bhall-vokali l-oħrajn. Filwaqt li l-vokali etimoloġiċi l-oħrajn fil-bidu tal-kelma jtlissnu dejjem, eż. “ordni”, l-‘i’ etimoloġika fid-diskors ma titlissinx meta l-kelma ta’ qabilha tintemm b’vokali għax qed timxi daqslikieku kienet vokali tal-lehen, jiġifieri nisimghu *nisa nglizi*. Id-dubju jiġi meta l-etimoloġija ta’ xi kliem mir-Rumanz mhijiex ċara (*malli nduna*) jew meta l-kliem fil-Malti ġarrab żvilupp fonoloġiku (*ħafna njam*) u morfoloġiku.

F’dan l-artiklu se nressaq gabra ta’ kliem ta’ nisel Rumanz, l-iżjed verbi, li fil-Malti jistgħu jibdeu bil-vokali ‘i’ u naraw jekk dik l-‘i’ tinkitibx f’kull każ. Il-verbi miġbura se jkunu mqassmin skont l-etimoloġija li se tinghata wara kull wiehed biex tinhareg stampa tal-iżvilupp. Għall-gabra u l-etimoloġija għenni d-dizzjunarju ta’ Guzè Aquilina, li għadu l-aktar

wiehed awtorevoli. Minn żmienu ħarġu pubbli-kazzjonijiet u nstabu għadd ta’ manuskritti bikrin bi kliem Sqalli li jgħinuna naslu għall-etimoloġija ta’ xi kliem¹ u għalhekk kull fejn stajt, tajt etimoloġija aġġornata. Dizzjunarju importanti li użajt huwa l-*Vocabolario Siciliano*, xogħol monumental ta’ hames volumi ppubblikat bejn l-1977 u l-2002.

Il-vokali ‘i’ etimoloġika

L-‘i’ etimoloġika tinsab fi kliem ta’ nisel Rumanz u aktar riċenti fi kliem mill-Ingliz. Din tinsab qabel konsonanti likwidi (l, m, n, r) u tista’ tkun:

i) Fil-prefiss Rumanz ‘in-’ tan-negattiv li juri antonimi. Aktarx il-kelma tkun tibda b’vokali, jew il-konsonanti ‘d’, ‘f’, ‘s’ u ‘v’. Eż. inabilità, indeċiż, ineżistenti, infeliċi, inopportun, inseparabbli, inuman, invalidu. Xi drabi l-prefiss tan-negattiv ikun ‘im-’ quddiem kliem li jibda bil-konsonanti ‘p’: imparzjali, imperfett.

Il-prefiss tan-negattiv isir ‘il-/im-/ir-’ quddiem konsonanti likwida. Eż. illegittimu, immakulat, irregolari.

ii) F’lessiku Rumanz ieħor b’nażali fil-bidu. Eż. imita, importanti, insett, interess. Bosta minn dan il-kliem jinsab fl-Ingliz u għalhekk mhux diffiċli tagħraf l-‘i’ etimoloġika.

Fi ftit każijiet l-‘i’ tal-bidu tinsab ukoll quddiem il-fonemi /d/, /p/ u /s/ ta’ kliem Rumanz, eż: ‘idea’, ‘ipnozi’ u ‘istantanju’ iżda rari ħafna quddiem /b/ u /k/, eż: ‘ibridu’ u ‘ikona’.

Quddiem dawn il-fonemi l-vokali tal-bidu titlissen dejjem.

Klassifikazzjoni tal-verbi

Hawn se nagħmlu tentattiv biex nikklassifikaw il-verbi missellfin mir-Rumanz li jistgħu jaqgħu taht ir-regola tal-‘i’ etimoloġika. Wara kull klassifika se nagħtu xi eżempji biex isir tqabbil morfologiku bejn iż-żewġ lingwi.

Il-verbi se jkunu mqassmin skont kif naħsbu li kienu fl-etimoloġija ladarba r-regola ortografika timxi magħha. Għal xi eżempji se nagħti t-tifsir tal-kelma minħabba li hemm minnhom omonimi jew għandhom tifsir xi ftit differenti mill-etimoloġija.

i) L-ewwel grupp ihaddan verbi Rumanzi li jżommu l-‘i’ etimoloġika u warajha hemm il-konsonanti likwida ‘m’ jew ‘n’ ma’ konsonanti oħra. Dawn baqgħu kif inhuma fir-Rumanz. Ma johlqux problema fl-etimoloġija għax aktarx tniisslu mit-Taljan skont id-dizzjunarji. Eż. *impagna*, *impenja*, *impjega*, *implika*, *importa*, *indaga*.

Verbi li jistgħu jidhlu f’din il-kategorija huma dawk li fit-Taljan jibdew bil-vokali ‘i’ u warajha hemm konsonanti likwida dduplikata. Fil-Malti dawn ma ġarrbux bidla fiz-zokk:

ikk+zokk	< ikk+zokk
illuda	< <i>illudere</i>
immortala/ immortalizza	< <i>immortalare/immortalizzare</i>
irradja	< <i>irradiare (radiare rari)</i>
irregimenta/ irrigimenta	< <i>irregimentare</i>

ii) It-tieni tip ta’ verb Rumanz li jista’ jżomm il-vokali etimoloġika ‘i’ tal-bidu huwa dak li fil-Malti ġarrab assimilazzjoni rigressiva. L-assimilazzjoni seħħet billi l-konsonanti likwida ‘m’ jew ‘n’ tal-bidu assimilat mal-konsonanti ta’ warajha hekk li fil-Malti dawn il-verbi ġew jibdew b’konsonanti mtennija. Skont id-dizzjunarji ewlenin, ħafna minn dawn il-verbi tniisslu mit-Taljan.

ikk+zokk	< i+kons. likwida (m/n)+zokk
ibbottilja	< <i>imbottigliare</i>
iffastidja	< <i>infastidire</i>
ivvinta	Aq. < Tal. <i>inventare</i> . Qabbel mal-Isqalli <i>nvintari (VS)</i> .

F’dan il-grupp ta’ verbi jista’ jkun li l-għamla kif inhi fir-Rumanz dahlet ukoll fil-Malti u hija varjant tal-għamla li għandha l-konsonanti assimilati.

iddebbolixxa ~ indebbolixxa	< <i>indebolire</i>
ikkolla ~ inkolla	< <i>incollare</i>
ippossessa ~ impossessa	< <i>impossessare</i> . Qabbel ma’ (i) <i>ppossieda</i> < <i>possedere</i> .

Hawn għandna l-ewwel dubju jekk l-‘i’ tinkitibx għax insibu min l-‘i’ tal-bidu xorta ma jqishieq etimoloġika ladarba fil-Malti seħħet l-assimilazzjoni u ġiet tixbah lill-verbi bil-ġeminazzjoni, eż. (i)ppreżenta < *presentare*. F’każijiet bħal ‘ibbottilja’, l-‘i’ għadha etimoloġika? F’għamliet doppji bħal ‘ikkolla’ u ‘inkolla’, l-‘i’ ta’ ‘ikkolla’ titqies etimoloġika bħalma hija ta’ ‘inkolla’? Dan il-każ għandu jittiehed b’mod differenti minn dak li għandu għamla assimilata biss?

Jekk naċċettaw li dik l-‘i’ hija etimoloġika, jibqgħalna d-dubju li m’għandniex ċertezza ta’ nisel xi wħud minn dawn il-kelmiet. Jekk il-verb ‘ibbalzma’ ġej mit-Taljan *imbalsamare*, l-‘i’ hija ċara. Imma jekk ġej mill-Isqalli, hemm żewġ għamliet, *imbalsamari* u *mbalsamari*.

iii) Din il-klassi ta’ verbi hija magħmula minn dawk li fir-Rumanz jibdew bil-vokali ‘a’ li warajha jkun hemm konsonanti ġġeminata. Storikament seħħet assimilazzjoni tal-prepożizzjoni Latina *ad* mal-ewwel konsonanti tal-verb, eż. *ad + rabiare = arrabbiare*.² Fost il-verbi li fil-Malti baqgħu kif dahlu mir-Rumanz insibu *aċċenna* u *assedja*. Iżda hemm tendenza li fil-Malti dik il-vokali tkun ‘i’ f’ħafna mill-verbi missellfa.³

Malti	Etimoloġija Rumanza
ikk+ zokk	< akk+zokk
ibbnazza	< Sq. <i>abbunazzari</i> (imma wkoll <i>bbunazzari</i> , VS)
iddobba	< Sq. <i>addubbari</i> /Tal. <i>addobbare</i> (VS sottoentrata <i>ddubbari</i>)
iddritta	Qabbel ma' Sq. <i>addrizzari</i> (VS)
iffaċċa/ iffaċċja	< Tal. <i>affacciare</i> . Imma qabbel mal-Isqalli <i>ffacciari</i> (VS).
iffranka	< Tal. <i>affrancare</i> /Sq. <i>affrancari</i> . Qabbel ma' Sq. <i>ffrancari</i> (VS).
iggancja	< Tal. <i>agganciare</i> /Sq. <i>agganciare</i> . Aq. jgħid li formazzjoni lokali.
iggrava	< Tal. <i>aggravare</i>
illaxka	Qabbel ma' Tal. <i>allascare</i> /Sq. <i>allascari</i> / <i>llascari</i> (VS). Aq. jgħid formazzjoni lokali.
immoderna	< Tal. <i>ammodernare</i>
irranġa	< Tal. <i>arrangiare</i>
issuġġetta	< Tal. <i>assoggettare</i>

Issa jekk ir-regola tgħid li nżommu l-vokali etimoloġika, l-'i' tal-Malti f'dawn il-verbi nistgħu nqisuha rifless tal-vokali 'a' etimoloġika? Issib min jgħid li l-'i' għandha tinkiteb dejjem għax hemm vokali minflok oħra, rifless tal-vokali 'a'. Aquilina qiesha vokali tal-lehen.⁴

Għandna problema oħra. Fil-*Vocabolario Siciliano* nsibu li jingħataw għamliet varjanti ta' xi verbi u dawn jibdeu bl-ewwel konsonanti mtennija. Nghidu aħna, għall-verbi 'bbnazza' u 'ddobba' minbarra *abbunazzari* u *addubbari* jagħti s-sottoentrati *bbunazzari* u *ddubbari*. Mela minn liema varjant daħlu fil-Malti?

Id-dubju jkompli jikber jekk nieħdu kliem li tradizzjonalment jingħata b'etimoloġija Taljana imma jista' jkun li daħal mill-Isqalli. Nghidu aħna, il-verbi 'iffaċċja' u 'ikkapparra' jista' jkun li daħlu mill-Isqalli *ffacciari* u *ccaparrari*, u mhux mit-Taljan *affacciare* u *accaparrare*?

iv) Insibu klassi oħra ta' verbi fir-Rumanz li tikkonsisti f'żewġ għamliet ta' verbi bl-istess zokk. Għamla minnhom għandha vokali fil-bidu li warajha hemm konsonanti ġġeminata, eż. *accerchiare*. L-għamla l-oħra tibda b'konsonanti biss, eż. *cerchiare*. Hawn ikollna d-dubju dwar minn liema varjant inkunu daħhalna l-kelma fil-Malti. Minn daqqiet it-tifsira tgħinna naslu għall-etimoloġija. Nghidu aħna, il-verb 'iġġudika' tnissel minn *giudicare* (tagħti ġudizzju) u mhux minn *aggiudicare* li tintuza fil-kuntest ta' għoti ta' premijiet jew ta' xi rkant.

F'kazijiet oħra, niġu bejn haltejn għax iż-żewġ għamliet ikollhom semantika tixxiebah hafna u waħda minnhom ikollha tifsira iktar intensiva. Minhabba f'hekk fil-Malti għandna problema dwar jekk għandniex niktubhom bil-vokali tal-bidu jew le (jekk naċċettaw l-interpretazzjoni li l-'i' għandha tinkiteb anki jekk fl-etimoloġija hemm 'a'). Dan għax ma nafux eżatt minn liema varjant huma mnislin, għalhekk it-tnejn jistgħu jitqiesu tajbin. Hafna drabi t-tifsira ta' dawn il-pari ta' verbi hija l-istess jew tqarrab hafna bħal *carezzare* ~ *accarezzare* (tmelles).

Id-dizzjunarju ta' Aquilina aktarx jagħti għamla waħda minnhom fl-etimoloġija imma fil-fatt m'hemmx biżżejjed xhieda li turi minn liema għamla ġejjin. Hafna drabi Aquilina jnissilhom mill-għamla li tibda bil-konsonanti u speċifikajt fil-lista meta jagħmel dan.

icċentra	< <i>accentrare</i> ~ <i>centrare</i> (Aq.); tifsir f'tit differenti imma marbut
iffissa	< <i>affissare</i> ~ <i>fissare</i> (Aq.)
igġonta	< <i>aggiuntare</i> ~ <i>giuntare</i> , Aq. < <i>giontare</i> .
ikkaguna	< <i>accagionare</i> ~ <i>cagionare</i> (Aq., imma fl-1973 jagħti <i>accagionare</i>) ⁵
ipponta (lejn xi hadd)	< <i>appuntare</i> ~ <i>puntare</i> (Aq.)
ipproffitta	< <i>approfittare</i> ~ <i>profittare</i> (Aq.; qabbel ukoll ma' 'approfitta')
irriskja	< <i>arrischiare</i> ~ <i>rischiare</i> , (Aq. < <i>rischiare</i> / <i>risicare</i>)
issekonda	< <i>assecondare</i> ~ <i>secondare</i> (Aq.)
ivvantagġja	< <i>avvantaggiare</i> ~ <i>vantaggiare</i> (arkajk, Aq.)

Insibu xi pari ta' kliem omonimu li nafu fiż-żgur in-nisel tiegħu minhabba d-distinzjoni semantika. F'dan il-każ, kif jidher fit-Tabella 1 hawn taht, l-ortografija mhux bilfors tkun l-istess.

v) F'din il-kategorija nsibu xi kelmiet li fil-Malti jibdeu bil-prefiss 'in-' waqt li fl-etimologija Sqallija jibdeu bil-vokali 'a' segwita minn konsonanti ġġeminata. Ghalhekk ma nafux jekk l-'i' fil-Malti hijiex tal-lehen jew parti mill-kelma. Ara t-Tabella 2.

Kliem li nsibuh miktub bl-'i' imma...

L-atti nutarili Medjevali miktubin bl-Isqalli li nstabu Malta jagħtuna stampa ċara tal-Isqalli użat Malta u li aktarx dahal fil-Malti. Nomi bħal 'ingwanta' u 'investa' jidhru miktubin bl-'i' etimologika. Madankollu, mill-inqas mis-seklu dsatax fid-dizzjunarji Sqallin jidhru regolarment miktubin mingħajrha.

Hawn qed jidhru ż-żewġ forom għax mill-ftit dokumenti li għandna jidher li fil-Medju Evu kienu jinkitbu biha, xhieda li dahlu fil-Malti bl-

'i' etimologika. Dawk li jinsabu ddokumentati tniżżlu bhala varjanti u warajhom hemm id-data tad-dokument.⁶

Verbi

- imblokka ~ mblokka < *mbluccari*
- imborġa ~ mborġa < *mburgjari* (Varvaro/VS)
- imbotta ~ mbotta < *mbuttari* (VS). Aq. jagħti *buttari*. Qabel mal-Kalabriż *mbuttari*.
- inċana ~ nċana < *ncianari* (VS). Qabel ma' 'iċċana' < *cianari* (VS). L-għamliet *chianari/nchianari* huma mbegħdin fonetikament.
- ingazza ~ ngazza < *nghiazzari* (VS)
- inkaxxa ~ nkaxxa < *ncasciari* (VS)
- inzerta ~ nzerta < *nzirtari*

Nomi u aġġettivi

- impoppa ~ mpoppa: Qabel mal-verb *mpuppari* (VS)
- inċirata ~ nċirata < *ncirata* (Mort./VS)/ *inchiratj* (1521)
- inċova ~ nċova < *nciova* (VS). Qabel ukoll ma' *anciova*
- inforra ~ nforra < *nfurra*. Qabel ma' *infurra* (1487)

Tabella 1: Pari Omonimi	
Bil-'i' etimologika	Bil-vokali tal-lehen
illustra < <i>illustrare</i> (= fiehem/pingà)	(i)llustra < <i>lustrare</i> (= għamel ileqq)
investa (v.) < Tal. <i>investire</i>	(i)nvesta (n.) < Sq. <i>nvesta</i>
invita < Tal. <i>invitare</i> (= stieden)	(i)nvita < Sq. <i>nvitari</i> (= issikka bil-vit)
Bil-i dejjem?	Bil-vokali tal-lehen
iffonda < <i>affondare</i> (= għereq)	(i)ffonda < <i>fondare</i> (= waqqaf, eż. għaqda)
immolla < <i>ammollare</i> (beda jimmolla fuq is-siġġu)	(i)mmolla < <i>mollare</i> (= <i>to relent</i> : beda jimmolla jibqax jew le)
innota < <i>annotare</i> (= <i>to annotate</i> : eż. qed jinnota l-ktieb) Varjant: <i>annota</i>	(i)nnota < <i>notare</i> (= <i>to notice, note</i>)
issomma < Sq. <i>assummararisi</i> (= ċċassa)	(i)ssomma < Tal. <i>sommare</i> (= għadd flimkien)

Tabella 2: Għamliet Maltin li ma jaqblux mal-etimologija Rumanza	
Verb bil-prefiss in	Għamla Rumanza li toqrob
indanna ~ ndanna	Qabel ma' Sq. <i>addannarisi</i> (VS) imma wkoll <i>ddannarisi</i> .
indokra ~ ndokra	Qabel ma' Sq. <i>adducchiari</i> bl-istess tifsira. Skont Aq., Barbera jagħti l-għamla <i>nducchirari</i> imma ma tidhirx f'dizzjunarji Sqallin.
induna ~ nduna	De Soldanis jagħti 'adduna' < <i>addunarisi</i> .
ingusta ~ ngusta	Aq. jnissilha mill-Isqalli <i>aggiustari</i> , imma t-tifsira differenti. VS jagħti <i>ggiustari</i> wkoll.

ingwanta ~ ngwanta < *nguanta*. Qabbel ma' *Jnguanti* (1530)

ingwent ~ ngwent < *nguentu*. Aq. jnislu mit-Tal. *unguento*.

inkrepattiv ~ nkrepattiv/nkripattiv < *ncripattivu*
inkwina ~ nkwina < *ncuina* (VS). Aq. < *ancuina*.

intrata ~ ntrata < *ntrata* (VS)⁷ Qabbel ma' *Jntrata* (1520). L-ghamla varjanti 'entrata' dahlet mit-Taljan.

investa ~ nvesta (tas-sodda) < *nvesta* (VS).
Qabbel ma' *investa* (1495)

Bosta minn dawn il-kelmiet jixbhu ghamliet b'etimoloġija Taljana li jzommu l-vokali 'i' bhal 'impjega' < *impiegare* u 'ingrana' < *ingranare*.

Kif tintwera fid-dizzjunarju

Fid-dizzjunarju tiegħu, Aquilina ġieli kien inkonsistenti għal kliem Rumanz b' 'i' fil-bidu. Nghidu ahna, il-verb 'immaġina' għalkemm ġabu taht il-lemma ewlenija 'immaġni' taht l-ittra 'i', jagħtih ukoll taht l-ittra 'm' bħala sottoentrata u l-'i' poġġieha fil-parentesi daqslikieku kienet tal-lehen. Dan huwa każ rari. Verb b'etimoloġija inqas ċara bhal 'impara' jagħtih kemm taht 'i' u kemm taht 'm'.

Fil-każ ta' verbi li fil-Malti jistgħu jibdedu bl-'i' u fit-Taljan jibdedu bl-'a', Aquilina dik l-'i' jqeghedha fil-parentesi għax iqisha tal-lehen, għalhekk il-kliem jidher taht l-ewwel konsonanti, eż. (i)rranka. Imma mbagħad meta taha taht l-entrata ewlenija (rankatura), kitibha bl-'i' mingħajr parentesi u ġġibilna dubju qishiex parti mill-kelma ladarba kliem Semitiku meta mqiegħed taht l-entrata principali kitbu mingħajr vokali tal-lehen, eż. 'mterqa'.

Il-kurrenti ewlenin għall-interpretazzjoni tar-regola

Din ir-regola toħloq ambigwità fl-ortografija minhabba l-etimoloġija dubjuża ta' hafna minn

	Imma l-argument ċentrali hawn huwa dwar l-"i" etimoloġika (għalija ħrafa): F'hafna każijiet ikun aħjar ngħodduha bħala vokali tal-lehen milli "i etimoloġika." 27 May 2012 at 15:00 · Like
	Kevin Saliba M'iniex konvint. 27 May 2012 at 17:09 · Like
	Kit Azzopardi Il-ghala għandna mmorru għall-orijini ta' kelma biex nagħzlu bejn vokali tal-lehen u oħra li mhix? Din mhix regola li ġġib unifikazzjoni u uniformi... mingħajr wisq raġunijiet validi. 27 May 2012 at 17:20 · Like
	Kevin Saliba Fil-kliem rumanz l-'i' minnha nfisha mhix tal-lehen. 27 May 2012 at 17:21 · Like
	Kit Azzopardi Storikament le. Imma hemm bżonn immorru lura lejn meta kelma giet integrata mit-Taljan għall-Malti sabieq naraw niktubhiex jew le? 27 May 2012 at 17:25 · Like · 1

Fil-facebook: parti minn konverżazzjoni bejn xi membri tal-grupp Kelmet il-Malti dwar ir-regola li qed tiġi diskussa f'dan l-artiklu. Il-kummenti jirriflettu l-opinjoni tagħhom fil-mument li giet espressa.

dan il-kliem Rumanz, għalhekk hemm interpretazzjonijiet differenti tagħha.

1. L-ewwel interpretazzjoni hija li ladarba storikament kelma kienet tibda b'vokali oħra, l-'i' għandha tinkiteb dejjem għax hija rifless tagħha. Nghidu ahna, 'irrabja' u 'induna' jinkitbu dejjem bl-'i' jekk inhu aċċettat li ġejjin minn *arrabbiare* u *addunarsi*. L-iżvantaġġ ta' dan ir-raġunament huwa li min jikteb bil-Malti jrid ikollu għarfien tal-etimoloġija Rumanza. Jibqa' l-fatt li m'hemmx ċertezza dwar nisel dawn il-verbi.

2. It-tieni interpretazzjoni hija li sakemm ma nafux fiż-żgur li fl-etimoloġija l-kelma kienet tibda b' 'i', fil-każijiet l-oħra ma niktubhiex hliet meta l-kelma ta' qabel tintemm b'konsonanti. Mela fi kliem bhal 'importanti' u 'interpreta', l-'i' tinkiteb dejjem għax nafu li tnisslu mit-Taljan *importante* u *interpretare*. Imma meta naċċettaw li fl-etimoloġija l-kelma tibda bil-vokali 'a', eż. *arrabbiare*, fil-Malti l-'i' ta' 'irrabja' titqies vokali tal-lehen.

Fi kliem iehor, nistgħu nagħtu kas tad-derivazzjonijiet minn kull zokk. Jekk hemm zokk li d-derivazzjonijiet tiegħu kollha jibdedu bl-'i', il-vokali 'i' tinkiteb f'kull każ. Eż. n. 'interpretu', 'interpretazzjoni' – v. 'interpreta'.

Jekk miz-zokk hemm derivazzjonijiet li ma jibdewx bil-vokali ‘i’, mela l-verb jinkiteb bla ‘i’. Din tista’ ssolvi l-problema tal-verbi li fl-etimologija jistgħu jibdew bl-‘a’.

Eż. n. arrangament – v. rranġa; n. rabja – v. rrabja

L-‘i’ ma tinkitibx ukoll jekk fil-Malti ma dahlux derivazzjonijiet ohra mill-istess zokk bħal ‘(i)rrokka’ u ‘nduna’.

Jista’ jkollna l-problema li xi verbi m’għandhomx etimologija ċara. Ngħidu aħna, ‘ivvinta’ u ‘invenzjoni’ ġejjin mill-istess zokk jew wiehed mill-Isqalli (bla i) u l-iehor mit-Taljan?

3. F’din l-interpretazzjoni, l-‘i’ tinkiteb kull fejn hemm ċertezza li kelma tibda biha, eż. immaġina < *immaginare*, imma bil-maqlub ta’ qabel, tinkiteb ukoll jekk fl-etimologija huwa aċċettat li kienet ‘a’ meta verb m’għandux derivazzjonijiet, eż. ‘irrokka’; jew id-derivazzjonijiet jibdew bl-‘a’ biss: ‘irranġa’ < *arrangiare* (+ *arrangiatore*, *arrangiamento*, eċċ).

Meta hemm verb li fl-etimologija jibda bl-‘a’ imma d-derivazzjonijiet l-ohrajn mill-istess zokk ikunu jibdew b’konsonanti, allura l-‘i’ titqies tal-lehen. Mela skont din l-interpretazzjoni, l-‘i’ fil-verb ‘ivvelena’ hija tal-lehen għax hemm in-nom ‘velenu’.

4. Hemm min jagħżel li jwaqqa’ l-‘i’ kull meta hemm konsonanti ġġeminata fil-bidu u b’hekk isolvi l-problema li jistgħu jithalltu ma’ verbi li fil-Malti jtennu l-ewwel konsonanti. Jikteb ‘mmaġina’ u ‘vvinta’ bħalma jikteb ‘ppretenda’.⁸

5. Din tista’ titqies ‘proposta’ li ma timxix mar-regola imma hemm min issuġġerjeha. Minhabba li hemm dubju mill-etimologija ta’ ħafna minn dan il-kliem, l-‘i’ tista’ titqies vokali tal-lehen f’kull każ. Din il-proposta tidher Prattika għax ma tharisx lejn l-etimologija. Għandha l-vantagg li thaffef l-ortografija u tagħfas fuq il-prinċipju fonetiku. Mill-banda l-ohra tista’ titqies estremista għax tneħhi l-‘i’ ta’ kliem li ndara jinkiteb dejjem biha bħal ‘immaġina’ u ‘indipendenti’ li jinsabu wkoll fl-Ingliż u hemm tradizzjoni li jinkitbu hekk.

Għeluq

Din kienet harsa ħafifa fuq xi verbi u ftit nomi li għad għandna dubju jinkitbux kollha bl-‘i’ fil-bidu. Id-diffikultà tiġi minhabba l-fatt li fit-taħdit din il-vokali tal-bidu ma titlissinx meta l-kelma ta’ qabilha tintemm b’vokali għax iġġib ruħha bħala vokali tal-lehen.

L-akbar problema f’din ir-regola hija l-kriterju etimologiku li timxi fuqu. Mill-eżempji miġjuba ħareġ li hemm inċertezza kbira f’nisel il-kliem għax m’għandniex biżżejjed xhieda

	Interpretazzjoni	Eżempji
1	+i kull każ	importa, induna, irrokka
2	+i familja bl-i -i bla derivazzjonijiet -i derivazzjonijiet bla i	importa, importatur nduna, rrokka rranġa (għax ‘arrangament’)
3	+i familja bl-i +i bla derivazzjonijiet +i deriv. kollha b’ a etim. -i derivazzjonijiet bla i	interessa, interessanti induna, irrokka irranġa (Tal. <i>arrangiare</i>) rrabja, vvelena
4	-i quddiem konsonanti ġġeminati	rrabja, mmaġina, vvinta
5	-i kull każ	mporta, nduna, rranġa

storika. Għal kliem bl-‘i’ fil-bidu li għandu l-istess għamla fl-Isqalli u fit-Taljan għandu jsir studju biex jinsab minn liema lingwa dahal tassew. Kull każ għandu jkun studjat bir-reqqa sabiex jekk tittiehed deċiżjoni, kemm jista’ jkun jiġu solvuti hafna dubji u min-naħa l-oħra ma jinbtux oħrajn.

Inkella, min jieħu deċiżjoni jista’ jħares ‘l hinn mill-kriterju etimologiku, u jimxi fuq kriterji oħrajn bħal dawk fonetiċi u morfologiċi, ladarba għandna dubji kbar f’nisel il-biċċa l-kbira ta’ dan il-kliem.

Taqsiriet:

Aq. Aquilina, *Maltese-English Dictionary* (2 vol.)

(i) = vokali tal-lehen

Sq. Sqalli

Tal. Taljan

VS Vocabolario Siciliano (5 vol.)

Biblijografija

Akkademja tal-Malti, *Tagħrif fuq il-Kitba Maltija*. Malta: Klabb Kotba Maltin, 2004.

Aquilina, Joseph, ‘Verbs’, *Journal of Maltese Studies*, 8, 1973.

— *Maltese-English Dictionary* (vol.2). Malta: Midsea, 1987-90.

Bezzina, Daniel, *Dokumentazzjoni Lokali tal-Kliem Sqalli li dahal fil-Malti fis-Sekli 15 u 16*. Tezi tal-B.A. (Unuri), l-Università ta’ Malta, 2011.

Brincat, Joseph, *Maltese and Other Languages*. Malta: Midsea, 2011.

Fenech, Reno, ‘Il-vokali ‘i’ fil-bidu ta’ kliem Rumanz: etimologika jew tal-lehen?’ *Il-Malti* (fl-istampa).

Fiorini, Stanley, *Documentary Sources of Maltese History*. Malta: Malta University Press, 1996-1999.

— ‘Ut vulgo dicitur. Pre-1600 materials for a documented etymology of Maltese’, f’P. Xuereb (ed.), *Karissime Gotifride*. Malta: Malta University Press, 1999.

Manwel Mifsud, *Loan verbs in Maltese*. Leiden: Brill, 1995.

Piccitto, Giorgio (ed.), *Vocabolario Siciliano* (vol.5) Centro di studi filologici e linguistici siciliani, Opera del Vocabolario siciliano, 1977-2002.

Noti

¹ Ara, nghidu ahna, Brincat (2011: 104-106) u Fiorini f’P. Xuereb (2009: 161-176).

² Ara Mifsud (1995: 161).

³ Aquilina kien għabar uħud minnhom. Ara Aquilina (1973: 96-98).

⁴ F’ Aquilina (1973:1987-90) ara, ‘(i)kkapparra’ taħt il-‘k’ u ‘(i)rrabja’ u ‘(i)rranga’ taħt ir-‘r’.

⁵ Ara Aquilina (1973: 96).

⁶ Qed nikkwota mill-volumi ta’ Fiorini (1996-1999) u Bezzina (2011).

⁷ Għandna xhieda bikrija tagħha bil-vokali ‘i’ f’nofs is-seklu 16. Ara Bezzina (2011: 139).

⁸ Din l-interpretazzjoni ħarġet mid-diskussjoni li saret fi tmieġ it-taħdita li kont għamilt bl-għajnuna tal-Akkademja fil-21 ta’ Mejju 2013.

Reno Fenech huwa l-Assistent Segretarju tal-Akkademja tal-Malti, riċerkatur u qarrej tal-provi


~ • ~

Ix-xejriet tal-Malti II: Il-lat verbali ta’ lsienna Mark Amaira

Il-kunċett tal-imriewah juri xejriet, xeħtiet jew xaqlibiet ta’ xi karatteristiċi li jkangu f’xulxin bejn żewġ estremi. Filwaqt li fl-artiklu tal-edizzjoni li għaddiet xheħt il-Malti bejn l-estremi temporali u spazjali, f’dan l-artiklu l-estremi huma nominali u verbali, b’bosta tkanġijiet bejniethom.

Nghidu ahna, f’din l-imrewħa l-aġġettiv joqgħod sewwasew bejn il-verbi u n-nomi. Xi drabi jithaddem bħala aġġettiv stess, eż. *Il-ktieb il-ġdid ħareġ*, u xi drabi daqslikieku nom, eż. *Is-sabiħ kulhadd jaf jagħżlu*, filwaqt li l-verb xi drabi jithaddem bħala verb stess, eż. *It-tifel ħareġ bir-rotta*, u xi drabi bħala aġġettiv, eż. *Kitla taħraq tmisshieħ*.

Tradizzjonalment il-Malti jissejjah lingwa verbali, tant li l-verb fis-sentenza jitqies il-pern li fuqu jdur l-bqija tal-kostitwenti sintattiċi: is-suġġett, l-oġġett, eċċ.



Sa ċertu punt dan huwa minnu għax, oħroġ il-ghageb, il-verb Malti – nghidu ahna fis-sentenza tranzittiva *It-tifel seraq tuffieha* – jirnexxilu jahfen il-kwalitajiet grammatikali tas-suġġett bħall-ghadd u l-ġens, f'dan il-każ singular maskil, tant li jkun jista' jgħaddi minghajr is-suġġett, eż. *Seraq tuffieha*; u fl-istess waqt mal-verb jistgħu jinhemžu għadd ta' suffissi pronominali li hafna drabi jkunu jirreferu għall-oġġett dirett, l-oġġett indirett, jew it-tnejn li huma, u li permezz tagħhom il-verb fis-sentenza jkun jista' jgħaddi minghajr l-oġġetti, eż: *It-tifel seraqha* jew sempliċiment *Seraqha*.

Meta niġu għall-ordni tal-kostitwenti, f'sentenza intranzittiva, eż. *It-tifel raqad*, aktarx li fit-thaddim, l-aktar il-mithaddet, nixhtu l-verb qabel is-suġġett: *Raqad it-tifel* jew *Miet il-fundatur tal-Mużew*. Dan il-ħsieb jgħodd ukoll għas-sentenzi tranzittivi, eż. *Seraq tuffieha t-tifel* jew *Ta ktieb lit-tifel il-kappillan*.

Minbarra l-ordni tal-kostitwenti partikolari li jaf ihaddem ilsienna li jixhet il-frazi verbali fil-bidu nett tas-sentenza, dawn l-eżempji joħroġu fid-dieher li, b'differenza minn xi ideat tradizzjonali, fis-sentenza l-verb Malti joqgħod aktar qrib l-oġġett milli s-suġġett, speċjalment l-oġġett dirett.

F'kitbietna nissuġġerixxi li ma nbeġħdux lil dawn l-elementi u għaldaqstant minflok *Il-Kummissjoni sejhet fil-5 ta' Mejju lill-partijiet ikkonċernati biex jieħdu sehem fid-diskussjoni*, nixhtu l-verb 'sejhet' qrib l-oġġett immarkat bil-'il', jiġifieri *Fil-5 ta' Mejju l-Kummissjoni sejhet lill-partijiet ikkonċernati biex jieħdu sehem fid-diskussjoni*.

Fuq ix-xaqliba l-oħra, jiġifieri fuq dik in-naħa inqas verbali tal-imrewħa, jinxtehtu dawn is-sentenzi li l-Prof. Borg f'*Ilsienna*¹ jsejhilhom sentenzi bla verb, eż. *It-tifel id-dar* jew *It-tifel marid*. Din in-naħa tal-imrewħa hi ferm aktar imhabbla u tehtieg aktar sħarriġ, speċjalment meta bejniethom tidhol l-hekk imsejha espressjoni kopulari, bħal 'hu', 'jinsab' jew 'qieghed' li jsemmi Borg stess, eż. *It-tifel qieghed id-dar* jew *It-tifel jinsab marid*, u li skontu jgħaqqdu s-suġġett, f'dal-każ 'it-tifel', mal-bqija tal-predikat; u tkompli tithabbell ferm aktar meta din l-espressjoni kopulari tinzerta verb, eż. *It-tifel hareġ marid*.

Fl-idjolett tiegħi, bosta espressjonijiet ikunu jdoqqu aktar heġu jekk jinkitbu bil-verb minflok b'elementi oħrajn. Nghidu ahna, fil-Malti, fejn jidhlu s-sentenzi passivi jixraq li nużaw aktar il-forma verbali tal-passiv meta dan ikun possibbli, minflok inhaddmu l-ghamla tal-partiċipju, għax nghiduha kif inhi, il-partiċipju fil-Malti hu sottokategorija tal-aġġettiv. Allura, billi hu possibbli, minflok *Id-deċiżjoni giet mehuda mill-Kap*, kieku jien nippreferi nikteb *Id-deċiżjoni ttieħdet mill-Kap*. Dan jgħodd ukoll għal każijiet bil-partiċipju passiv, bħal nghidu ahna *Kif indikat fit-Trattat* u *Kif imsemmi fl-Artikolu*. Għal dawn l-aħhar żewġ eżempji jien nissuġġerixxi verżjonijiet aktar verbali bħal *Kif jindikata t-Trattat* u *Kif jissemma fl-Artikolu* jew *Kif isemmi l-Artikolu*.

Iżda billi f'xogħolna nużaw hafna s-sentenzi passivi filwaqt li r-rwol proprja tal-passiv hu li

¹ Borg, Albert (1988) *Ilsienna*. Malta

jostor l-aġent, jiġifieri lill-‘Kap’ fil-każ tal-eżempju *Id-deċiżjoni ġiet meħuda mill-Kap*, ikun tajjeb li nevitaw l-ghamla bil-‘minn’ li qed insemmi u minflokha nesperimentaw bil-forma tal-hekk imsejjah pseudo-passiv, eż: *Id-Deċiżjoni hadha l-Kap jew Il-Kap hadha d-Deċiżjoni* għax din hi tassew naturali għal ilsienna, jew inkella nirrikorru mill-ewwel għall-forma attiva *Il-Kap ha d-Deċiżjoni*.

Il-preferenza lill-verb tgħodd ukoll meta niġu bejn ħaltejn nagħzlux verb jew nom verbali. Lil hinn mill-ideat ta’ formalità, anke f’dal-każ, il-verb idoqq aktar hekk u allura minflok *L-iżguraw ta’ soċjetà ġusta* fit-titlu tad-dokument, kieku jien nikteb *Niżguraw soċjetà ġusta* għax il-verb fl-ewwel persuna plural jgħodd ferm għal kuntesti bħal dawn. F’xi kuntest nistgħu nħaddmu wkoll l-istruttura bil-partiċipju li semmejt qabel, eż: *U din il-miżura tgħin biex tkun/tiġi żgurata soċjetà ġusta*.

Fl-aħħar nett, jidher li fil-Malti l-katina tal-verbi, eż. *jerga’ jibda jgħodd*, issibha bi tqila biex tinferaq. Fil-letteratura teknika jissemmew għadd ta’ eċċezzjonijiet li jippermettu filsa bejn xi żewġ verbi fil-katina verbali; iżda fil-biċċa l-kbira nett, il-Malti jgħaddi mingħajr filsa bejn il-verbi u minflok jixhithom xi mkien ieħor fis-sentenza, aktarx qabel jew wara l-katina. Għaldaqstant, minflok *U allura jkollna xi drabi nergħu nibdew mill-bidu* aħjar niktbu *U allura xi drabi jkollna nergħu nibdew mill-bidu*; jew minflok *It-tifel beda diġà jpejjep* aħjar niktbu *It-tifel diġà beda jpejjep* jew forsi *It-tifel beda jpejjep diġà*. Minflok *Il-Kunsill reġa’ għalhekk beda l-proċess mill-bidu*, nissuggerixxi li nużaw *Għalhekk il-Kunsill reġa’ beda l-proċess mill-bidu*.

Din id-diskussjoni sintattika ma ssibx temma. U dan l-artiklu, minkejja li mtappan sew bi preferenzi personali, iħaddan ċertu ideat li f’kitbietna jheggu Malti aktar mexxej.

Mark Amaira huwa traduttur mal-Kummissjoni Ewropea



Servizz tal-Kunsill
Nazzjonali tal-Ilsien
Malti

Mistoqsija u tweġiba

Prof. Manwel Mifsud

Mistoqsija: Liema hi t-tajba: ‘ħtiġiet’ jew ‘ħtiġijiet’?

Tweġiba: Fil-Malti, fost is-suffissi tal-plural shih insibu kemm *-iet* u kemm *-ijiet*.

Hemm it-tendenza ġenerali li l-kliem li fis-singular jispiċċa bl-‘a’ jiehu *-iet*, eż. *grajja/grajjiet*, u l-kliem li jispiċċa b’konsonanti jew b’vokali ohra (barra ‘-a’) jiehu *-ijiet*, eż. *missier/missirijiet*, *torri/torrijiet*, *soru/sorijiet*. Skont din it-tendenza, wiehed għandu jistenna li l-plural ikun ‘ħtiġiet’, u fil-fatt issib min jissuggerilek li tuża ‘ħtiġiet’ biss.

Imma fil-lingwa hemm iktar minn dinamika waħda, kif fit-temp hemm iktar minn riħ wiehed... u ġieli riħ ikun kontra ieħor u jegħlbu jew jithallat miegħu. Fil-fatt, fil-Malti hemm ukoll tendenza kurjuża li ċertu zkuk qosra jsibu mezz biex jitwalu ftit halli jlaħħqu ma’ shabhom u jinħassu iktar regolari. Jista’ jkun li kienet din ir-raġuni għaliex hafna Maltin il-kelma ‘ħtiġiet’ donnhom hassewliha xi haġa nieqsa u żidulha s-suffiss *-ijiet*: ‘ħtiġijiet’, plural li illum sar bil-wisq iktar popolari.

Ma hemm xejn ħazin f’dan – min juża ‘ħtiġiet’ u min juża ‘ħtiġijiet’. Fil-fatt, it-tnejn meqjusin tajbin.

Din l-ispjega, flimkien ma’ oħrajn, issibha fil-pagna tal-Kunsill Nazzjonali tal-Ilsien Malti:

<http://www.kunsilltalmalti.gov.mt>
(it-taqsimha ‘Il-Kelma Maltija’)

In-nomi verbali

Leanne Ellul

F'din il-kitba se nibda billi nispjega x'inhum n-nom; nelenka tipi differenti ta' nomi, fosthom in-nom verbali, u niddiskutihom, u fl-aħħar ngħaddi biex niddiskuti diversi possibilitajiet li joffrulu n-nomi verbali u li xi drabi nsibuha iebes biex nagħzlu bejniethom.

Meta wiehed iqis it-tipi ta' nomi li jeżistu, jintebaħ li t-terminu 'nomin' xejn mhu omogenju. Dawn it-tipi, fost l-oħrajn, jingħazlu minn xulxin abbażi tal-parti tad-diskors li jkunu mnislin minnha, il-binja tagħhom jew it-tifsir ġenerali tagħhom.

Xi nomi mnislin mill-verbi huma

1. in-nomi tal-post: *tahan* > *mithna*
2. in-nomi tal-ghodda: *qadef* > *moqdief*
3. in-nomi tal-aġent/haddiem: *kiteb* > *kittieb*
4. in-nomi verbali: *ħarreg* > *tahriġ*

Minhabba li dawn in-nomi jitnisslu mill-verbi u hafna drabi jirtu t-tifsir tagħhom, numru ta' grammatiki jsejnhom 'nomin verbali.' Din il-pożizzjoni tpoġġina f'diffikultà meta niġu biex nidentifikaw x'inhuma n-nomi verbali f'termini ta' tismija. Għaldaqstant, minn issa 'l quddiem, kull referenza għal nomi verbali se tkun għal "...the action or the state denoted by the stem and can be translated as 'the act of ...ing' or 'the state of being...' respectively. It is found with all verbal themes except those which have a passive meaning, which normally make use of the Verbal Noun of the corresponding active theme" (*Loan* 40), eżempju *ksur* < *kiser*.

Din id-definizzjoni tagħtina indikazzjoni ċara tar-rabta li hemm bejn in-nomi verbali u l-verbi u allura elementi ta' tifsir komuni bejn it-tnejn, bħal *ħarbat*: ma halliex l-affarijiet f'posthom jew iddiżorganizza; u *ħarbit*: devastazzjoni, diżorganizzazzjoni jew rovina ta' xi haġa.



Disinn: Jennifer De Barro

Parti tad-diskors oħra li xi drabi ġgħorr elementi tat-tifsir komuni tal-verb u n-nom verbali hi n-nom verbali tal-unità li juri "...a single occurrence of the action..." (*Loan* 40).

In-nomi verbali mhux talli għandhom rabtiet semantiċi mal-verbi li jkunu ġejjin minnhom iżda wkoll għandhom forom stabbiliti marbuta ma' dawn il-verbi u li jagħmlu hi iktar faċli biex nidentifikawhom. It-Tabella 1, hawn taħt, turi l-forom tan-nomi verbali li johorġu mill-ewwel forma tal-verbi (il-‘verbal theme’).

Minkejja dan, insibu verbi li jinqadew b'suriet ta' nomi verbali li normalment ma jkunux assoċjati magħhom. It-Tabella 2, hawn taħt, tiġbor hames pari ta' żewġ possibilitajiet ta' nomi verbali li sikwit iħabbtuna biex nagħzlu bejniethom.

Minn issa 'l quddiem se nittratta whud minn dawn il-każijiet b'mod individwali bl-għan illi jixhtulna dawl fuq l-analiżi ta' nomi verbali oħrajn. Nghidu aħna, f'każi fejn insibu għadd ta' nomi verbali marbuta m'għerq komuni, bħal *ksur*, *tiksir* u *tkissir*, jiġri illi dawn il-possibilitajiet iwassluna biex xi drabi nibdew nużaw sura iktar minn oħra. Il-fatt illi nomi verbali tat-tieni u l-hames forma jinqadew bis-sura t1v22t3 (bħal *tkissir*) hu attribwit għall-fatt li "in Arabic Maltese itself there is an effort to stabilize the stem..." ("The Productivity" 159) u għalhekk l-użu tas-sura tv12t3 (bħal *tiksir*) qed jonqos minhabba l-qrubija formali li teżisti bejn il-verb tat-tieni forma u s-sura tan-nom verbali t1v22t3.

il-verb tat-tieni forma	1v22v3
in-nom verbali	t1v22t3

Tabella 1			
l-ewwel forma verbali	forom tan-nomi verbali	forom ta' xi varjanti tan-nomi verbali	forom tan-nomi verbali tal-unità
1v2v3			
ferħ	ferħ (1v23)	qali (1v2v)	ferħa (1v23a)
gideb	gideb (1v2v3)		gidba (1v23a)
siket	skiet (12v̄3)	għeluq (1v2v3)	sikta (1v23a)
ħiet	ħjata (12^a3a)		ħjata (12^a3a)
għex	għajxien (1v23^an)		
ħafer	maħfra (mv123a)	mibegħda (mv1v23a) mħabba (m1v22a) miġja (mv12a)	

Tabella 2		
trilitteri	nom verbali tal-ewwel forma	nom verbali tal-unità tal-ewwel forma
	<i>bini</i>	<i>binja</i>
	nom verbali tal-ewwel forma <i>dlik</i>	nom verbali tat-tieni forma <i>tidlik</i>
	nom verbali tat-tieni forma <i>tiksir</i>	nom verbali tat-tieni forma <i>tkissir</i>
	nom verbali tal-unità tal-ewwel forma <i>bidla</i>	nom verbali tal-unità tat-tieni forma <i>tibdila</i>
	nom verbali tal-unità tat-tieni forma <i>tahwida</i>	nomi verbali tal-unità tal-hames forma <i>thawwida</i>

Tajjeb ninnutaw li n-nom verbali fis-sentenza numru 3 li ġejja huwa aktar probabbli li jintuża minn *tiksir*, bħal ‘It-*tiksir* tal-vażun.’

1. It-tieni forma verbali :: It-tifel *kisser* il-vażun.
2. Il-ħames forma verbali :: Il-vażun *tkisser* mit-tifel.
3. In-nom verbali :: It-*tkissir* tal-vażun mit-tifel.

F’każ simili, bħal *tahwida* – *thawwida*, għad illi *tahwida* taqдина tajjeb ħafna, qed niltaqgħu mat-tendenza li tintuża ferm iktar is-sura *thawwida*.

Xi drabi nsibu qrubija semantika bejn in-nomi verbali għaliex din digà tkun teżisti bejn il-verbi li jkunu ġejjin minnhom, bħal *bidel* > *bdil* u *biddel* > *tbiddil*. Hawnhekk il-kollokazzjonijiet, jiġifieri “...the habitual co-occurrence of individual lexical items” (Cyrstal 82), jistgħu juruna xi differenzi bejn in-nomi verbali u allura jgħinuna nagħzlu bejniethom. Meta nitkellmu fuq kollokazzjonijiet inkunu qed nirreferu għal kliem li normalment insibuh ħdejn kliem iehor; pereżempju n-nom verbali tal-unità *ħalba* għandu kollokazzjoni għolja man-nom *xita* u aktarx li ħafna drabi l-kelma *ħalba* nsibuha użata miegħu, jiġifieri *ħalba xita*. Ara t-Tabella 3 hawn taħt.

L-MLRS, il-korpus tal-Malti, jindikalna li l-verbi *bidel* u *biddel* u n-nomi verbali *bdil* u *tbiddil*, kollha bl-għerq BDL, insibuhom użati l-aktar fl-istess tliet oqsma, dak akkademiku, dak legali u dak letterarju u għalhekk ma nistgħux nagħmlu distinzjoni bejniethom abbażi ta’ dan.

Fit-teżi tiegħu tal-Ph.D. *A Tale of Two Morphologies*, meta jitkellem dwar is-sinonimi assoluti (jiġifieri kliem li jfisser eżattament l-istess, bħal *xefaq* u *orizzont*) fosthom *bidel* u *biddel*, Spagnol jgħid hekk: “Both *bidel* and *biddel* collocate freely with a noun like kors ‘course’, e.g., *bidel il-kors* and *biddel il-kors* ‘he changed his course (of study)’. However, clothing items and topics, for example, typically co-occur with *biddel*, e.g., *biddel il-qmis* ‘he changed his shirt’, *biddel id-diskors* ‘he changed the subject’, but not with *bidel*. Note that *bidel il-qmis* is actually attested, but with a different meaning, ‘he swapped or exchanged the shirt’.” (Spagnol 119) F’każ bħal dan, il-qrubija semantika fil-verbi tintiret min-nomi verbali u għalhekk il-possibilità ta’ għażla mhux qed tinholoq biss min-nomi verbali imma nsibuha saħansitra fil-verbi.

Minkejja li ċerti tendenzi jgħinuna nagħzlu bejn nom verbali u iehor, xi drabi l-għażla ma tkunx waħda faċli, u għalhekk ikollha tittiehed

		bidel	biddel
verbi			
	kollokazzjoni ¹	diska (valur) nominali fehmtu	(xi haġa) tiegħu rotta fehmtu
nomi verbali		bdil	tbiddil
	kollokazzjoni	klima (209 darbiet) <i>mains</i> bozoz	klima (1,648 darba) sar (u inflessjonijiet tagħha) ekonomiku

¹ Din hi għażla fl-ordni li fiha tidher fl-MLRS wara li neħhejt il-particelli, l-artikli u/jew il-pronomi personali mil-lista tal-kollokazzjonijiet.

l-aktar deċiżjoni effettiva, ngħidu aħna kif jidher li jiġri f'ħafna dokumenti tal-Unjoni Ewropea fejn hemm tendenza li tintuża *tibdil* fil-klima u mhux *bdil* fil-klima.

Nomi verbali oħrajn bħal *dlik/tidlik* joffrulna sfida ikbar għax, minbarra li diġà hemm qrubija semantika² fil-verbi assoċjati magħhom (jiġifieri *dilek* – *dellek*), m'hemmx il-possibilità tas-sura t1v22ī3 (jiġifieri **tdillik*). Mifsud jgħid li f'każi fejn għandna verbi li t-tieni forma tagħhom (*dellek*) qieghda hemm biss biex tintensifika t-tifsira tal-ewwel forma (*dilek*), aktarx li mmorru għal din it-tieni forma ("The Productivity" 159).

nomi	<i>dilek</i> Kevin <i>dilek</i> il-ħobż.	<i>dellek</i> Kevin <i>dellek</i> il-ħobż.
nomi verbali	<i>dlik</i> Id- <i>dlik</i> tal-ħobż.	<i>tidlik</i> It- <i>tidlik</i> tal-ħobż.

Dan hu każ fejn jintuża nom verbali u mhux ieħor.

Pereżempju:

1. It-*tidlik* li gġib magħha s-šhana, u mhux
2. *Id-*dlik* li gġib magħha s-šhana.

Fil-każ ta' nomi verbali marbuta ma' *ddellek* jidher li mhux biss is-sura tat-tieni forma tan-nomi verbali taqđina, imma s-sura 12v3 (bħal *dlik*) taqđina wkoll.

1. Id-*dlik* tal-ħobż minn Kevin.
2. It-*tidlik* tal-ħobż minn Kevin.

Għaldaqstant fejn il-lingwa toffrilna l-possibilità, ikun għaqli li naraw (fl-ebda ordni partikolari) liema hi:

1. l-ewwel tifsira li jagħti d-dizzjunarju għal kull verb,

2. il-forma assoċjata mal-verb li joqrob l-aktar lejn dak li rridu nfissru, u
3. l-aktar verżjoni (korretta) li tkun qed tintuża.

Għalkemm mhux faċli li wiehed johroġ b'generalizzazzjonijiet u soluzzjonijiet 'il barra minn kuntesti partikolari, l-istudju fuq dan il-qasam għadu għaddej u għalhekk nittamaw li ħarsa komprensiva lejn tipi differenti ta' nomi verbali tgħinna naghżlu bejn dawn il-possibilitajiet aħjar.

Ĥajr lil Dr Michael Spagnol u lil Prof. Manwel Mifsud, is-supervizuri tar-riċerka tiegħi fil-livell ta' Masters fuq dan il-qasam.

Biblijografija

Crystal, David. *A Dictionary of Linguistics and Phonetics*. Oxford: Blackwell Publishing, 2003. Stampat.

Maltese Language Resource Server. L-Università ta' Malta, L-Istitut tal-Lingwistika. Internet. 10 ta' Ġunju 2014.

Mifsud, Manwel. *Loan Verbs in Maltese*. Leiden: E. J. Brill, 1995.

Mifsud, Manwel. "The Productivity of Arabic in Maltese." *Proceedings of the 2nd International Conference*. (1995): 151-160. Stampat.

Spagnol, Michael. "A Tale of Two Morphologies. Verb structure and argument alternations in Maltese." Tezi tal-Ph.D. L-Università ta' Konstanz, 2011. Stampata.

Leanne Ellul hija l-Uffiċjal għar-Relazzjonijiet Pubbliċi tal-Għaqda tal-Malti - Università, u għalliema tal-Malti

Stedina għall-kontributi

Bħal dejjem, *l-acc̄ent* hu dejjem miftuħ għall-fehmiet tal-qarrejja tiegħu. Jekk hemm xi tema partikolari marbuta mat-ħaddim tal-Malti miktub jew mifhaddet, mat-terminoloġija ta' xi qasam partikolari, inkella b'rabta aktar wiesgħa fejn jidhul l-iżvilupp tal-Malti, għaddilna l-ideat tiegħek: l-acc̄ent@ec.europa.eu

² Madankollu, ma jidherx li hemm l-istess grad ta' qrubija semantika għall-kelliema nattivi tal-Malti.

KELMA B'KELMA
It-terminoloġija

Teżisti distinzjoni bejn *repeal* u *delete*?
Erika Vassallo

It-traduzzjoni ta' dawn iż-żewġ kelmiet għandha timxi, bħal dejjem, fuq is-sinifikat originali u l-kuntest tagħhom. It-tnejn li huma jfissru t-tnehhija jew it-thassir ta' xi haġa, però jintużaw f'kuntesti differenti.

Id-dizzjunarju Oxford jgħid:

Repeal: 1. Revoke or annul;
2. (noun) the action of revoking or annulling a law or act of parliament.

Il-kelma toriġina mill-kelma Anglo-Normanna 'repeler', u mill-kelma Franciża antika 're-apeler', jiġifieri 'li tghajjat lura'.

Delete: 1. Remove or obliterate (printed matter), especially by drawing a line through it;
2. Remove data from a computer's memory;
3. Remove (a product, especially a recording) from the catalogue of those available for recording;
4. (Genetics) Be lost or excised from a nucleic acid or protein sequence;
5. (noun) command or key in a computer which erases text.

Il-kelma toriġina mill-Ingliż medjevali li tfisser 'f'farrak', u mill-kelma Latina *delere*, li tfisser 'ixxejjen'.

Skont Aquilina, *repeal* tfisser jirrevoka jew jabroga liġi (in-nomi *revoka* u *abrogazzjoni*). Serracino-Inglott jagħti l-istess sinifikat

għalihom, jiġifieri tnehhija mis-sehħ ta' liġi. Il-Miklem Malti jaqbel magħhom, anki jekk jagħti sens iktar wiesa' u mhux neċessarjament marbut ma' liġi fil-każ ta' revoka, billi jsemmi generikament ordni, jew deċiżjoni. Fil-każ ta' revoka, huwa jgħid li din issir "b'xi mezzijiet proċedurali", u b'hekk jimplika li l-kelma tintuża fi proċess kemxejn formali.

Hemm għaldaqstant kuntesti speċifiċi għal dawn il-kelmiet. *Repeal* tintuża kważi dejjem f'kuntest leġiżlattiv jew legali, u b'mod partikolari meta l-leġiżlazzjoni titnehhielha s-saħħa ta' liġi li jkollha. Tfiisser il-proċedura legali li biha liġi titnehhielha l-awtorità.

Delete, min-naħa l-oħra, tfisser ukoll 'thassir', imma l-kuntest generalment huwa differenti, iktar ta' natura editorjali. Il-kelma tintuża f'kuntesti iktar wiesgħa, inkluż il-kuntest legali, iżda tinkludi kuntest iktar tekniku bħall-proċess tal-istampar, jew il-korrezzjonijiet li jsiru fi skrittura u jew fil-kitba bl-id. Bl-iżvilupp tat-teknoloġija informatika, din l-azzjoni tinkludi kemm it-tnehhija fiżika tat-test f'kompjuter kif ukoll l-azzjoni li biha jitnehhew dokumenti shaħ u saħansitra partijiet mill-ħażna tal-fajlijiet li jinsabu fil-memorja ta' kompjuter. Figurattivament, tista' tfisser ukoll l-att li biha isem jitneħħa minn lista ta' ismijiet, b'mod partikolari reġistrazzjonijiet mużikali.

Id-dizzjunarji Maltin jagħtu l-istess tifsira għal *delete*. Aquilina jgħid 'ħassar', jew 'żgassa', li jfissru "thassir ta' kitba minn artiklu". Mario Serracino-Inglott, għal 'ħassar' jagħti, fost affarijiet oħra, 'annulla', 'ingassa', 'irrevoka', 'ikkancella', 'qata' barra'; u għal 'żgassa/ngassa' jagħti l-istess tifsira. Il-Miklem jirrepeti dan il-kunċett għaž-żewġ kelmiet.



Għaldaqstant, il-verb *repeal* għandu jiġi tradott ‘abroga’ jew ‘irrevoka’, filwaqt li *delete* għandu jiġi tradott ‘ħassar’ jew ‘ingassa’. Din hija t-teorija skont id-dizzjunarji. Il-prattika f’Malta hija sfortunatament storja differenti. Dawn il-kelmiet ma jiġux dejjem tradotti fil-Malti b’dan il-mod.

Jidher li xi drabi s-sinifikati jiġu mibdula. Tradizzjonalment, il-kelma li tintuża mil-leġislatur għal *repealed* hija ‘mhassra’, mhux ‘abrogata’, għax din il-kelma ma tintużax mil-leġislatur, filwaqt li ‘revoka’ tintuża iktar għal awtorizzazzjonijiet bħal permessi, liċenzji, jew proċeduri mhux ġudizzjarji li jkunu ġew irtirati mill-awtoritajiet stess.

B’hekk, pereżempju, fl-Artikolu 877(4) tal-Kodiċi tal-Proċedura u Organizzazzjoni Ċivili nsibu, fil-kuntest ta’ minuri li jinżammu milli jtilqu minn Malta, “[...], and to delete the name of the minor from such passport”, li bil-Malti nkitbet “[...], u biex *ħassar* isem dik il-persuna minn dak il-passaport.” L-istess liġi, però, meta tindika li xi artikolu tnehha, tuża l-

kelmiet *deleted* u *repealed* bl-istess mod u bil-Malti tibqa’ dejjem ‘imhassra’.

Eżempju iehor jinsab fil-Kapitolu 289 tal-liġijiet ta’ Malta. Fl-1980, il-leġislatur issostitwixxa l-Ordinanza tal-1943 dwar il-Ħsarat tal-Gwerra. Huwa abroga l-liġi l-antika u introduċa liġi oħra. It-titolu bl-Ingliż huwa “War Damage (*Repeal*) Act”; bil-Malti qiegħed “Att li *ħassar* l-Ordinanza Dwar il-Ħsarat tal-Gwerra”.

Għaldaqstant, minkejja li mil-liġi d-distinzjoni ma tirriżultax b’mod ċar, fir-realtà teżisti differenza ċara bejn dawn iż-żewġ kelmiet. Hu tajjeb li fit-traduzzjonijiet tagħna nippruvaw nagħmlu d-distinzjoni aħna wkoll.

Erika Vassallo hija gurista lingwista fil-Qorti Ewropea tal-Ġustizzja

~ * ~

Mudell tassonomiku

Reuben Seychell

Dahla

Il-parti tad-dritt tal-UE li tittratta l-protezzjoni ambjentali tiddisponi dwar diversi speċijiet. Forsi l-aktar każ magħruf u li jaffettwa direttament il-hajja ta’ kuljum hu r-regolament li jstipula l-limiti massimi tal-qabdiet tal-ħut fl-ilmijiet tal-UE. Pereżempju, fih jiġi stabbilit kemm jinqabad tonn fi staġun partikolari, fost l-ispeċijiet l-oħra tal-ħut. Hemm imbagħad dispozizzjonijiet dwar l-għasafar selvaġġi, is-selvaġġina, il-protezzjoni tal-fawna, il-frott li jiġi importat u t-tikketti u n-nomenklatura li jintużaw għalih. Spiss dawn l-ispeċijiet ma jkunux familjari għall-kuntest lokali, mhux biss għal dak Malti imma anki għall-maġġoranza tal-pajjiżi tal-UE¹.

Kull lingwa għandha l-mod tagħha kif tindirizza din it-tip ta' tismija (appellazzjoni)² u l-Malti mhuwiex anqas, u l-mogħdijiet huma bosta. L-ewwel tentattiv (almenu fl-istorja riċenti tat-traduzzjoni tad-dritt tal-UE) li sar fil-Malti kien ta' Mark Vella fl-2012.³ Hawnhekk qed nipprezenta mudell f'forma ta' matrici, li rriżulta minn applikazzjoni tal-prinċipji pprezentati minn Vella, flimkien ma' prinċipji oħrajn li haġġu minn analiżi ta' tali applikazzjoni fuq lottijiet ta' ismijiet tal-ħut, pjanti u frott u hxejjex.

Prinċipji ġenerali li jridu jitharsu

Kwalunkwe inizjattiva terminoloġika, inkluż gwida bħal din, ma tistax ma timxix man-normi terminoloġiċi; l-ewwel u qabel kollox, biex titrażżan l-arbitrarjetà f'dan il-proċess dovut ta' nominaliżmu, xi haġġa li twassal għal riżultati aktar konsistenti u koerenti f'nisġa ta' kunċetti relatati,⁴ immappjati f'kategoriji u subkategoriji. Iridu jiġu segwiti l-prinċipji stabbiliti fl-Istandards Internazzjonali tat-Terminoloġija⁵ u, fost dawn, l-osservanza tal-monosemija,⁶ l-evitar tal-omonimiji,⁷ tas-sinonimiji,⁸ u tan-nontermini (frażijiet minflok termini/appellazzjonijiet), l-osservanza tar-regoli tal-lingwa u l-kostruzzjoni korretta, it-trasparenza, il-konsistenza, l-idoneità, l-ekonomija lingwistika, id-derivabilità u l-komponibilità, il-korrettezza lingwistika, u l-preferenza għal-lingwa nattiva.⁹

Fil-każ tat-tassonomija, ix-xogħol ta' kategorizzazzjoni jsir mix-xjentist naturali li jistabbilixxi l-klassifikazzjoni bijoloġika ta' kull organiżmu.¹⁰ Tali kategorizzazzjoni tirriżulta f'isem xjentifiku normalment imsejjes fuq lessemi mil-lingwi klassiċi (il-Grieg u l-Latin). Din il-kategorizzazzjoni hija fundamentali meta nkunu qed nistabbilixxu ismijiet ġodda għall-ispeċijiet. L-istess bhal fi kwalunkwe kument terminoloġiku, l-isem (bħala t-terminu) ma jitqiesx f'izolament, imma f'nisġa ta' kunċetti li fih jokkorri dak l-isem partikolari, u hija propju dik il-

klassifikazzjoni bijoloġika li tissarraf f'nisġa ta' referenza. Barra minn hekk, huwa indispensabbli li wiehed jirriċerka l-informazzjoni teknika disponibbli dwar dak l-organiżmu, u jifhem il-karatteristiċi tiegħu kif deskritti mix-xjenzat skont il-kodiċijiet rilevanti,¹¹ kif ukoll dawk ir-relazzjonijiet mal-ispeċijiet 'ahwa'.

L-ghodod u l-applikazzjoni

Bħala regola, l-ismijiet jinqasmu fi tnejn:

1. dawk ta' rilevanza lokali, li normalment ikunu b'xi mod jeżistu f'Malta, u
2. dawk eżotiċi, li m'għandhomx rilevanza għall-Malta, li forsi għadhom mhumiex magħrufa f'Malta, jew għadhom kemm ġew introdotti u allura ftit li xejn huma magħrufa.

F'dawk li jkunu tat-tip 1, nirriċerkaw sorsi lokali, nikkonsultaw esperti lokali fil-qasam u nirreġistraw dak li nsibu skont il-prinċipji terminoloġiċi. Fil-każ ta' sinonimi, napplikaw il-prinċipju ta' preferenza lil isem minnhom.¹² Jista' jkun napplikaw ir-retronimija, eżempju fil-każ ta' *Nymphaea alba* s-sors Malti jirreferi għaliha bħala 'il-ġilju tal-ilma'¹³ meta, għalkemm mhumiex magħrufa daqshekk f'Malta, jeżisti aktar minn tip wiehed ta' 'ġilju tal-ilma', u dan l-isem ikun aktar idoneu għall-familja *Nymphaeaceae*, filwaqt li l-ispeċi tkun tissejjah 'il-ġilju abjad tal-ilma'. Madankollu, sakemm ma tkunx meħtieġa rikunsiderazzjoni terminoloġika f'dan is-sens, ma jkunx hemm holqien ta' xi isem ġdid.

Għal dawk tat-tip 2, tintuża l-matrici mibnija fuq erba' approċċi u seba' metodi (ara paġni 18 u 19). Biex jindirizza element ta' isem jew it-totalità ta' isem, wiehed juża tal-anqas approċċ wiehed (jista' jkun hemm koinċidenza bejn approċċ A, B u Ċ), u possibilment wiehed mis-seba' metodi.

L-Approċċi

Approċċi	Deskrizzjoni	Eżempji ¹⁴
A. Isem eżistenti	Dan jgħodd għal kazijiet tat-tip 1 (speċijiet ta' rilevanza lokali, li normalment ikunu b'xi mod jeżistu f'Malta) jew ismijiet li jkunu ġew normalizzati fil-lingwa.	
B. Assimilazzjoni ġenerali mal-lingwi l-oħra tal-UE¹⁵	Dan isir permezz ta' kalk jew traduzzjoni litterali tal-metafora jew tar-referent ġeneralment użat bħala soluzzjoni adottata minn lingwi individwali. Dan ma jeskludix li ssir kontroverifika mal-isem xjentifiku. L-assimilazzjoni tista' ssir jew ma' ammont konsiderevoli ta' lingwi li jużaw referent lessikament ekwivalenti, jew ma' għadd żgħir ta' lingwi li jużaw referent li l-espressjoni tiegħu tkun l-aktar qrib l-idjomatika Maltija, jew ma' lingwa li tkun dominanti fil-kuntest (bħall-EN f'ċerti kuntesti botaniċi, jew lingwa oriġinarja ta' speċi endemika, jew lessiku reġjonali dwar rizorsi naturali kondivizi bħalma huma r-rizorsi tal-baħar).	Eż. 1 Ħut: fil-każ tal-‘gattarell fantażma’ (<i>Apristurus manis</i>) fejn inżammet l-idea ta' fantażma bħal fil-lingwi l-oħra (A+B.4.2) (‘ghost catshark’ (EN), ‘pejegato fantasma’ (ES), ‘holbiche fantôme’ (FR), ‘fantomcápa’ (HU), ‘spookkathaai’ (NL), ‘patarroxa-fantasma’ (PT), eċċ.)
C. L-isem xjentifiku bhala bażi¹⁶	F'nuqqas ta' konsistenza ġenerali bejn il-lingwi tal-UE, u inkongruwenzi manifesti bejn l-isem xjentifiku u l-lingwa sors (spiss l-EN), issir analizi ta' x'inhil l-familja jew il-ġeneru (skont il-profondità tal-inkongruwenza) ta' dik l-ispeċi u wiehed jibni fuq l-arblu xjentifiku ta' dik l-ispeċi. Dan ma jeskludix li jekk wiehed jimxi mal-isem xjentifiku ma jkunx hemm assimilazzjoni ma' xi lingwa oħra.	Eż. 2 Ħut: għal <i>Thunnus alalunga</i> l-EN jagħti wkoll ‘albacore’, meta hemm speċi oħra <i>Thunnus albacares</i> , ‘yellow fin tuna’. Il-MT jibbaża fuq l-isem xjentifiku: ‘alonga’ (<i>Thunnus alalunga</i>) ¹⁷ (C.3) Eż. 3 Ħut: fil-każ tal-‘merluzz tal-Alaska’ (<i>Theragra chalcogramma</i> , ‘Alaskan pollock’), għalkemm l-EN jagħmel ‘pollock’, mill-analizi tal-isem xjentifiku johrog' ċar li mhux qed jirreferi għall-ġeneru tal-pollakkju (<i>Pollachius</i>), imma għall-merluzz (C+B.1) Eż. 4 Frott: <i>Crataegus mexicana</i> . L-EN iżomm il-kelma oriġinali ‘tejocotes’ (għadma tossika/aciduża). Għażilna adattament tal-isem xjentifiku ‘kratagu Messikan’ għat-trasparenza minhabba li l-frotta nnifisha mhix magħrufa lokalment u l-iskop tal-isem huwa limitat għal kuntest tekniku (C+C.1)
D. Traduzzjoni unilaterali	Dan jinvolvi proċess raġunat għal għażla partikolari u mhux oħra, imsejsa fuq wiehed mill-metodi t'hawn taht imma li ma jaq' la taht Approċċ A, la taht B u lanqas taht C. Din l-alternattiva hija l-anqas waħda mfittxija minhabba li tbatit mit-trasparenza sakemm ma tigix registrata u komunikata b' mod determinanti biex tintfieh.	Eż. 5 Frott: <i>Prunus persica var. platycarpa</i> . L-EN isibuha bħala ‘doughnut peach’ jew ‘aturn peach’ u t-Taljan isibha ‘pesca tabacchiera’. Din hi tip ta' hawha (allura digà nużaw terminu eżistenti biex nibnu t-terminu rilevanti) u nibbażaw fuq id-dehra tagħha ‘hawha ċatta’ (ara l-metodu 4.1 hawn taht) (A+D.4.1)

Il-Metodi		
Metodi	Deskrizzjoni u eżempji	Kumment
1. Lok ġeografiku ¹⁸	Dan jista' jsir fejn il-lok ġeografiku jkun element ta' distinzjoni bejn l-ispeċijiet.	<p>Eż. 6 Mammiferi: <i>Ammotragus lervia</i> filwaqt li ssegwa l-approċċ B, iżamm l-isem ġeografiku bhala l-element distintiv ta' din l-ispeċi: 'naghġa tal-Barberija'¹⁹ (B+B.1)</p> <p>Eż. 7 Mammiferi: <i>Bubalus arnee</i>, ittiehed l-approċċ C fejn intuża terminu elementari eżistenti u nżamm l-isem ġeografiku bhala l-element distintiv ta' din l-ispeċi: 'buflu Azjatiku selvaġġ'²⁰ (C+B.1)</p> <p>Eż. 8 Hut: 'sawrell taċ-Ċili' (<i>Trachurus murphyi</i>, 'jack mackerel') vs 'sawrell tal-Paċifiku' (<i>Trachurus symmetricus</i>, 'Pacific jack mackerel') issegwiet l-assimilazzjoni ġenerali tal-lingwi tal-UE, partikolarment l-approċċ tal-lingwi Rumanzi (C+B.1)</p>
2. Ismijiet proprji ²¹	Dan jista' jsir fejn speċi tinghata l-isem proprju tal-persuna li tkun pereżempju rreġistrat l-ewwel darba tali speċi, jew tinghata isem b'sens onorarju għal xi persuna partikolari, jew għaliex ikun hemm xi rabta storika.	Eż. 9 Hut: 'mazzola tal-fanal Bigelow' (<i>Etmopterus bigelowi</i> , 'blurred smooth lanternshark'); kien hemm inkonsistenza importanti bejn il-lingwi tal-UE allura ntagħżel approċċ C: 'Bigelow' għall-isem ta' Henry B. Bigelow li kien l-ewwel li flimkien ma' William C. Schroeder u Stewart Springer iddeskriva l-karatteristiċi distinti tal-ispeċi ²² (A+C.2)
3. Etimoloġija: kliem speċifiku għal lingwa oriġinarja ²³	Din tinvolvi kunsiderazzjoni tal-etimoloġija tal-isem oriġinali tal-ispeċijiet li komunement jinżammu kif jinħassu fil-lingwa oriġinarja, sew jekk traskritti, sew jekk translitterati, sew jekk jinżammu fl-ortografija tal-lingwa oriġinarja.	Eż. 10 Hut: 'kurazza tiburo' (<i>Sphyrna tiburo</i>); 'tiburo' fil-lingwa oriġinarja Taino li tfisser 'kelb il-baħar'. Qed tintuża 'tiburo' fl-isem b'relazzjoni diretta mal-isem xjentifiku ('kurazza' hu terminu MT eżistenti) ²⁴ (A+C.3)
4 Karatteristiċi fiżiċi	Karatteristiċi fiżiċi li jiddistingwu speċi minn oħra fl-istess kategorija: 1. morfoloġija (bijoloġika) ²⁵ : eż. ras wiesgħa/ċatta, munqar twil, denb twil/qasir; 2. elementi fiżjonomici inkluż lewn jew sfumatura ²⁶ : ittikġat/bit-tikek (spotted), imraħham (marbled), muqran (horned), muswaf (hairy), imxewwek (spiky), imdiffer (nail-tail), imlanzat (hispid), muxaġġar (hairy).	<p>Eż. 11 Hut: 'mazzola tal-fanal ta' denb qasir' (<i>Etmopterus brachyurus</i>, 'shorttail lanternshark') (A+B.4.1)</p> <p>Eż. 12 Tjur: 'sarsella ħamra' (A+B.4.2)</p> <p>Eż. 13 Hut: 'kelb il-baħar bellusi' (<i>Scymnodon squamulosus/Zameus squamulosus</i>, 'velvet dogfish')(A+B.4.2)</p> <p>Eż. 14 Hut: 'tawru seta' (<i>Carcharhinus falciformis</i>, 'silky shark') (C+B.4.2)</p> <p>Eż. 15 Mammiferi: 'qattus imraħham' (<i>Pardofelis marmorata</i>, 'marbled cat') (B+C.4.2)</p>
5. Karatteristiċi etoloġiċi ²⁷	Dawn jinkludu karatteristiċi ta' mġiba li jiddistingwu speċi minn oħra, partikolarment fl-istess kategorija.	Eż. 16 Mammiferi: 'wikkiel in-nemel' (<i>Vermilingua</i> , 'ant eater') (B.5); dan huwa isem li tahtu jiġbor erba' sottospeċijiet
6. Karatteristiċi ambjentali	Dawn jinkludu l-karatteristiċi tal-ambjent li tgħix fih l-ispeċi.	Eż. 17 Hut: 'menidja tal-marea' (<i>Menidia peninsulae</i> , 'tidewater silverside', 'inland silverside') meta wiehed jikkunsidra s-seba' speċijiet ta' menidja rreġistrati, il-karatteristika distintiva (mingħajr riskju ta' omonimija) hija l-ambjent tagħha, i.e. il-marea (C.3+B.6)
7. Qisien u paraguni ²⁸	Dawn jinkludu il-karatteristiċi ta' qies jew paragun bejn l-ispeċijiet fl-istess kategorija: <i>lesser</i> : żgħir/minuri; <i>giant</i> : kbir; <i>dwarf</i> : nanu.	Eż. 18 Mammiferi: 'xadin żgħir imniehru abjad' għal 'lesser spot-nosed monkey' (A.7+D.2)

Ta' min jinnota li isem spiss ikollu aktar minn element wiehed, fejn ikun hemm l-element prinċipali (spiss jirreferi għall-familja jew ġeneru) u element sekondarju ieħor²⁹ jew saħansitra aktar elementi sekondarji.³⁰ Għalhekk, l-ghodod tal-matriċi jiġu applikati b'mod flessibbli biex jagħtu l-aktar riżultat trasparenti u li jirrispetta l-prinċipji ġenerali mfissra aktar kmieni. Kull għodda hija parassitika fuq il-lessiku u t-terminoloġija eżistenti meqjusa ekwivalenti, l-użu tal-kalk, u l-adattament skont ir-regoli tal-lingwa.

Dan il-mudell mhuwiex maħsub li jirrapprezenta xi dinja vera kontra dik fittizja, imma huwa biss tentattiv biex tinghata struttura lil proċess nominali utli biex titnaqqas l-arbitrarjetà u l-inkonsistenza fir-rappreżentazzjoni ta' kuncetti individwali.³¹ Nifhem li aktar ma jiġi applikat, aktar wiehed ikun jista' jikkoreġi d-defiċenzi tiegħu jew saħansitra johroġ b'ghodod aktar effikaċi.

Biblijografija

International Standardisation Organisation, ISO 704: *Terminology work - Principles and methods (Principes et méthodes de la terminologie)*, Third edition, Genève, 2009

Vella, Mark A., 'Xi noti prattiċi dwar il-ħolqien terminoloġiku: il-qasam taż-zooloġija', Il-Kummissjoni Ewropea, *Terminoloġija Maltija*, Novembru 2012 (Maħruġ bħala suppliment mal-ħarġa nru 8 ta' *l-aċċent*)

Noti

¹ Pereżempju, mhux il-pajjizi kollha tal-UE għandhom baħar (għalkemm ikollhom xmajjar) u għalhekk għajr dawk l-ispeċijiet ta' hut li jaslu fis-suq tagħhom, l-oħrajn jibqgħu kemxejn aljeni.

² Ara eżempju interessanti fil-każ tal-Katalan: Termcat, *Guia d'establiment de criteris per a la denominació catalana d'animals*, Barcelona: Generalitat de Catalunya. Departament de Cultura, 1992. 35 p. (Criteris Lingüístics per a la Terminologia; 3).

³ Ara l-artiklu Vella, Mark A., 'Xi noti prattiċi dwar il-ħolqien terminoloġiku: il-qasam taż-zooloġija', il-Kummissjoni Ewropea, *Terminoloġija Maltija*, Novembru 2012 (*l-aċċent*, nru 8)

⁴ Importanti l-osservanza tar-relazzjonijiet bejn il-kuncetti, ara l-ISO 704, it-taqsim 5.5.

⁵ Partikolarment ISO 704.

⁶ Isem wiehed jirrapprezenta kuncett individwali wiehed, u mhux aktar.

⁷ Isem wiehed jirrapprezenta aktar minn kuncett individwali wiehed. Dan huwa prinċipju ewleni mhux biss fl-istandards internazzjonali tat-terminoloġija (ISOs) imma wkoll fil-kodiċijiet ewlenin tat-tassonomija bijoloġika: International Code of Zoological Nomenclature (ICZN) u International Code of Nomenclature for algae, fungi, and plants (ICN).

⁸ Fejn kuncett wiehed ikun irrapprezentat minn aktar minn isem wiehed. F'sitwazzjoni bħal din, ikun meħtieġ li jintagħzel isem wiehed li jinghata preferenza fuq l-oħrajn, f'għieħ il-konsistenza fl-użu.

⁹ Għal aktar dettall, ara ISO 704, it-taqsim 7.4.2.

¹⁰ Ara Wikipedia > Klassifikazzjoni bijoloġika, http://mt.wikipedia.org/wiki/Klassifikazzjoni_bijolo%C4%A1ika [08/08/2014].

¹¹ Ara l-kodiċijiet internazzjonali tan-nomenklatura msemmija fin-nota 7 hawn fuq.

¹² Għal aktar dettall, ara ISO 704, it-taqsim 7.2.6 *Deprecation of terms*.

¹³ Lanfranco, Guido. *Hexjex Medjinali u oħrajn fil-Gżejjer Maltin*, Pubblikazzjoni tal-Media Centre, 1993.

¹⁴ Fit-tmiem tal-eżempju, fil-parenteżi ssib ir-riżultat tal-applikazzjoni tal-matriċi; pereżempju: Eż 1 gattarell fantażma, intuża l-approċċ A għall-"gattarell" (li huwa t-terminu eżistenti għall-element primarju) u l-approċċ B u l-metodu 4.2 għall-"fantażma".

¹⁵ Approċċ użat hafna fit-traduzzjoni u t-terminoloġija f'diversi lingwi. Ara wkoll il-punt 3 ta' Vella (2012, p. 5).

¹⁶ Elaborazzjoni tal-punt 4 ta' Vella (2012, p. 5).

¹⁷ Fil-każ ta' *Thunnus albacares*, il-MT jagħmel assimilazzjoni ġenerali mal-lingwi l-oħra (approċċ B) u juża "tonna safra".

¹⁸ Taħt it-taqsim "Eżempji prattiċi" fl-artiklu ta' Vella (2012, p. 3).

¹⁹ B'assimilazzjoni mal-EN "Barbery sheep".

²⁰ B'assimilazzjoni mal-EN "wild Asiatic buffalo".

²¹ Taħt it-taqsim "Eżempji prattiċi" fl-artiklu ta' Vella (2012, p. 3).

²² Post l-eżempji li jsemmi Vella nsibu l-farfett tar-Regina Alessandra u d-duiker ta' Brooke.

²³ Il-punt 1 fl-artiklu ta' Vella (2012, p. 4).

²⁴ Vella (2012) jagħti dawn l-eżempji: llama, duiker, serow, wallaby.

²⁵ Taħt il-punt 2 fl-artiklu ta' Vella (2012, p. 4).

²⁶ Taħt it-taqsim "Eżempji prattiċi" fl-artiklu ta' Vella (2012, p. 4), u taħt il-punt 2 fl-artiklu ta' Vella (2012, p. 4).

²⁷ Taħt il-punt 2 fl-artiklu ta' Vella (2012, p. 4). L-etoloġija hija l-istudju xjentifiku ta' kif l-organizmu jaġixxi fl-ambjent naturali tiegħu.

²⁸ Taħt il-punt 5 fl-artiklu ta' Vella (2012, p. 5).

²⁹ eż. gattarell + fantażma; tadam + ċirasa; hawħ ċatt; gremxula + taż-żibeġ (Vella, 2012).

³⁰ eż. (kobra + jobzoq) + (tal-Filippini ta' Fuq); pappagall + (qurriġhetu + lelà); għasfur + (umbrella + (bl-imsielet + twal) (Vella, 2012).

³¹ B'kuntrast mal-kuncetti ġenerali rrapprezentati minn termini. Ara t-taqsim 7.1 ta' ISO 704.

Reuben Seychell huwa terminologu fid-Dipartiment tal-Malti tal-Kummissjoni Ewropea

Lejn mappa tad-dinja bil-Malti II – Kriterji preliminari, I-Afrika

Antoine Cassar

Art instabbli

Ghal snin twal kont konvint li, bil-Malti, id-dinja hija maqsuma fl-emisferu tat-Tramuntana (jew ta' Fuq) u l-emisferu tan-Nofsinhar (jew t'Isfel), jew bil-maqlub. Jien u għaddej bir-riċerka għal dan it-tieni artiklu, fi glossarju ta' termini midmum mid-Dipartiment tal-Ġeografija tad-Direttorat tal-Edukazzjoni¹ f'Malta, niltaqa' ma' *emisfera* bl-'a'. U ninhasad. Forma loġika, wara kollox, għax nofs ta' sfera, iżda mhux hekk kont nafha. Fiz-zewġ edizzjonijiet tad-'dizzju l-blu' (kif sirt

insejjahlu, b'ċerta ghożza) ta' Mario Serracino Inglott issib biss *emisferu* bl-'u'. Bhat-Taljan *emisfero*, imnissla mil-Latin *hemisphaerū(m)*. Nikkonsulta l-Aquilina, MT-EN, vol. 1 p. 278: *emisferu*. Imbagħad, għall-ġurament, naqbad l-EN-MT, vol. 2, u fil-paġna 1332, taht *hemisphere*, insib "*emisfera (...) Northern/Southern ~, l-emisferu tat-Tramuntana/tan-Nofsinhar.*" Hawwadni ha nifhmek, kif jgħid il-Malti.

Ma nafx jekk Aquilina kellux f'moħħu xi distinzjoni partikulari bejn il-forma ġeometrika bl-'a', u t-terminu proprjament ġeografiku bl-'u'. Jekk iva, sabih li l-Malti jiddistingwi fejn ilsna ohra ma jiddistingwux, iżda tali proposta ma tohroġx ċara, speċjalment meta tqis li l-Aquilina MT-EN jagħti esklussivament il-forma *emisferu* bl-'u'. Fil-konkordanza tal-MLRS² issib



Tapit b'mappa anonima, bl-ilsien Dari (il-Persjan tal-Afganistan) - www.iconophilia.net

¹ Gilson, E., DeBattista, R., Quintano, A., Buttigieg, M. & Spiteri Staines, T., 2013. *An English-Maltese Glossary of Terms used in the Teaching of Geography in Secondary Schools* (Directorate for Quality and Standards in Education). Dokument ta' referenza siewi hafna, li sar (u għadu jiġi agġornat) bl-appoġġ tal-Kunsill Nazzjonali tal-Ilsien Malti.

² *Maltese Language Resource Server*, tal-Università ta' Malta, <http://mlrs.research.um.edu.mt/corpusquery>.



sittax-il okkorrenza ta' *emisfera*, u disa' kazijiet ta' *emisferu*. It-taħwid huwa wiehed generalizzat, anki fost il-professjonisti tal-lingwa. Fil-kuritur tax-xogħol, min jgħid li qatt ma sema' *emisfera* bl-'a' u min jgħid li qatt ma sema' *emisferu* bl-'u'. Każ sintomatiku ħafna, jidhirli, ta' kemm il-vokabularju ġeografiku bil-Malti huwa instabbli. Fl-ewwel artiklu ta' din is-sensiela³ kont diġà semmejt it-taqtigħa *ġeografija* vs. *gografija*, kif ukoll *ocean* vs. *oceanu*. Dawn huma tliet eżempji biss, u sinifikanti; bħalhom hemm ruxxmata oħrajn.

Jien u naħdem fuq dan il-proġett ta' toponomija bil-Malti, spiss ikolli l-impresjoni li m'iniex qed nirfes l-art soda li nixtieq nimmappja. Madankollu, il-problemi mhux ġejjin biss mill-inċertezzi u l-varjazzjonijiet li

diġà jeżistu, iżda wkoll mid-diffikultajiet marbutin mat-tensjoni bejn il-lenti Ingliza globalizzata u dik Taljana fil-mod kif l-ilsien Malti jħares lejn id-dinja li hemm lil hinn minnu. Żid il-ħabel stirat miġbud bejn il-prudenza u x-xewqa ta' esperimentazzjoni fil-ħolqien tat-toponimi, u jkolli nistqarr li, għalkemm qed nieħu pjaċir bl-eżerċizzju u bir-responsabilità, inħoss li taħti hemm vojta enormi.

Bżonn, mhux holma

Il-Qarn tal-Afrika, ix-Xmara s-Safra, il-Vulkan Fuġi, il-Pol tan-Nofsinhar... Timmaġinaw mappa tad-dinja kbira mal-ħajt, b'dawn l-ismijiet? Fl-ewwel artiklu semmejt il-mappa l-blu tan-National Geographic li għandi fil-kubiklu tal-uffiċċju; fl-appartament, mal-ħajt

³ *l-acc̈ent*, il-ħarġa nru 11, pp. 28-34.

ta' wara l-iskrivaniġa, għandi l-istess mappa, *earth tone colour*, kannella taġhti fl-aħmar. Inqas skolastika, iktar tellurika. Ilni nohloq li jkun hemm mappa simili li turi, fejn possibbli u fattibbli, l-elementi ġeografici ewlenin bl-ilsien Malti. Mhux għaliġa biss, iżda għall-iskejjel, il-libreriji, il-kamra tal-aħbarijiet tal-istazzjonijiet tat-telewixin...

Semmejt din il-holma ma' ċerti hbieb meta kont Malta s-sajf li għadda, u kont sorpriż bir-reazzjoni ġenerali, bħallikieku dan il-fellus li ilu jdur f'moħhi mhuwiex għajr kapriċċ erudit, għalkollox inutli għall-kelliema Maltin infuqhom. Bla sens, jgħidulek, għax hekk, ta' ġewwa ġewwa u ta' barra barra... Qisu lil hinn minn ċertu xefaq, l-ismijiet tal-postijiet għandhom jibqgħu bl-Ingliż bilfors. "Smajt x'gara fil-Congo River il-ġimgha l-oħra?"... "Qatt dort mal-Cape of Good Hope?"... "Taf li sejr in holiday ir-Red Sea s-sajf li ġej?"... Wisq nibza' li, jekk inkomplu nillimitaw il-kuxjenza ġeografika ta' lsienna b'dan il-mod – jew aghar minn hekk, nibqgħu nċekknuha billi nissostitwixxu toponimi stabbiliti bl-ismijiet korrispondenti bl-Ingliż ("tislijiet minn Laksimberg"... "il-ġimgha d-dieħla nkunu fuq gondola f'Venis") – il-ġenerazzjonijiet li telghin jibqgħu jitbiegħdu mid-dinja l-kbira mhux biss kunċettwalment, iżda wkoll emozzjonalment, għax ma jkunux kapaċi jimmaginaw u jesperjenzaw dik id-dinja barraniġa bi lsienu.

Biex inkunu ġusti, fejn toponimi bil-Malti ma tkunx teżisti, jew bilkemm tkun disponibbli għax m'hemmx mapep jew atlas ta' referenza, huwa normali li wieħed idur awtomatikament – u spiss inkonxjament – għall-ismijiet kif mitgħallma bl-Ingliż. Fil-Lussemburgu jgħri xi haġa simili: bl-eċċezzjoni ta' ċerti ismijiet ta' pajjiżi kbar jew fil-qrib li jeżistu fil-lingwa Lussemburġiża, it-toponimi ġeneralment jingħadu bil-Ġermaniż, talikwali jew b'adattament fonetiku ċkejken. Kull kultura tħares lejn kulturi relattivament imbiegħda permezz ta' xi kultura intermedja, u mhux fil-

pajjiżi ż-żgħar biss – kif semmejt fl-ewwel artiklu, hafna ismijiet bl-Ispanjol għal bliet u reġjuni Ewropej inholqu fis-seklu 19 b'kalk fuq il-Franċiż. Xorta waħda, hekk kif (teorikament) jizdiedu l-aċċess u l-komunikazzjoni tas-soċjetà Maltija ma' partijiet tad-dinja li forsi ma tantx kellha rabtiet stretti magħhom fil-passat, il-lingwa, għal raġunijiet psikoloġiċi magħrufa jew mistura, mhix qed timxi paripassu ma' dan it-tweżsiġh.

It-tqabbil tas-soltu mas-sitwazzjoni fi gżira b'popolazzjoni iżgħar minn taġħna: jien u nfitteż mappa tad-dinja bl-Iżlandiż, niskopri b'ċikka dettall minn atlas tal-Ewropa... bil-Faeroiż.⁴ L-għadd ta' kelliema ta' din il-lingwa, bid-djaspora inkluża, huwa mas-66,000. Sitt darbiet u nofs inqas mill-għadd ta' kelliema tal-Malti. Fost it-toponomi tradotti li jidhru f'din il-biċċa żgħira mill-mappa nsibu: *Genova-flógvi*, *Venezia-flógvi*, *Liguria-hav*, *Maritimu alpur*, *St. Bernardsskaró*. Jitkellmu waħedhom, iżda mhux fil-vojt: anzi, iqarrbu l-qarrejja Faeroiżi tikka iktar lejn il-postijiet imsemmija, u viċiversa.

Sal-lum, l-unika mappa tad-dinja li qatt rajt bil-Malti (fejn il-kliem mogħti jmur lil hinn mis-sempliċi ismijiet tal-pajjiżi) hi dik li tidher fl-*Enciklopedija għat-Tfal*, adattata minn Pierre J. Mejlak fl-2005.⁵ Kif iħabbar it-titlu *L-ambjenti tad-dinja*, din hija mappa fiżika li taġhti proposti interessanti għal ismijiet Maltin tal-ibħra, il-lagi, id-deżerti u l-muntanji ewlenin tad-dinja, fost karatteristiċi ġeografici oħrajn. Bħala l-ewwel pass, avolja limitata fid-daqs u fid-dettall, u minkejja l-inkonsistenza fl-użu tal-artiklu, hija mappa eċitanti. Daqstant ieħor il-mapep tal-kontinenti individwali fil-paġni sussegwenti, anki jekk dawn huma iktar politiċi milli proprjament ġeografici.

⁴ <http://birkblog.blogspot.be/2013/06/fra-milano-til-torodd.html>

⁵ Mejlak, Pierre J., adatt., 2005. *Enciklopedija għat-Tfal* (Merlin Publishers / Usborne), pp. 286-87.



Dettall minn atlas tad-dinja, bil-Faeroiż. Ritratt © Birgir Kruse, 2013

Huwa dnuh li ghad m'hemmx *text book* tal-geografija bil-Malti li jinkludi mappa li tmur lil hinn mill-Ewropa u l-Mediterran. L-iktar wiehed ippubblikat riċentement, *Id-Dinja Darna 2*, editjat minn Edward Gilson għar-raba' sena tas-sekondarja, fih mappa li turi l-qsur tettoniċi tad-dinja⁶, iżda l-iskop ta' dan il-ktieb huwa li jgħalliem tagħrif ġeografiku fis-sens proprju, iktar milli fis-sens kartografiku. Safejn stajt nistharreġ, mapep tad-dinja ohrajn bl-ilsien Malti ma jeżistux. Is-sens ta' mejt, ta' dizorjentament quddiem dan in-nuqqas nixtieq negħlbu, u l-proċess se jkun twil hafna, tista' tgħid ma jispiċċa qatt.

Meta niġu għall-holqien ta' toponimi, importanti li nevitaw kemm jista' jkun kwalunkwe kriterju ta' estetika. Jekk proposta

ta' toponimu bil-Malti tinhasx iktar jew inqas eżotika se jiddependi mill-kuxjenza ġeografika ta' dak li jkun. Xorta waħda, għalkemm is-sens ta' eżotiżmu jaf ikun inevitabbli fil-bidu, traduzzjoni jew trażlitterazzjoni ta' toponimu m'għandhiex tiġbed l-attenzjoni lejha nfisha iktar milli lejn l-eżistenza u l-pożizzjoni ġeografika tal-post li tirrappreżenta fuq il-mappa jew l-atlas, inkella l-eżerċizzju kollu jkun qed isir għalxejn, għajr forsi bhala divertiment u holqien ta' mappa għat-tiżjin tal-uffiċċju jew tas-salott. Din mhix loġha – għalkemm sfida sabiha, u daqstant iehor divertenti għalija li ilni ffixsat fil-mapep mindu kelli tmien snin – iżda tentattiv biex l-ilsien Malti, u allura l-kelliema tiegħu, isir jagħraf, jifhem, u jesperjenza d-dinja li hemm lil hinn mix-xefaq ġeografiku tiegħu, flok jiżloq bilfors fl-Ingliż għax m'hemmx alternattiva iktar 'lokali' disponibbli jew mifruxa biżżejjed.

⁶ Gilson, Edward, ed., 2014. *Id-Dinja Darna 2: niskopru l-ambjent naturali tagħna* (Id-Dipt. tal-Ġeografija), p. 130.

Kriterji preliminari: tliet alternattivi

Fit-tabella li tidher f'pagna 33 naghti r-rizultati tal-ewwel esplorazzjoni tal-kriterji possibbli fil-holqien jew adattament tat-toponimi. Id-dinja kbira hafna (!) u allura ddeċidejt li għalissa niffoka fuq l-Afrika biss, kontinent massiċċ iżda 'kumpatt' biżżejjed biex nittestja fih il-kriterji li qed nipprova nfassal. Imbagħad f'hargiet ohra nkompli, kontinent kontinent. Kif speċifikajt fl-ewwel artiklu, tinteressani fuq kollox it-toponomija proprjament ġeografika – reġjuni ġeologiċi, ktajjen ta' muntanji, meded jew korpi⁷ tal-ilma, eċċ. – flok dik politika, anki jekk ċertu trikkib bejniethom se jkun inevitabbli. Nevita li nidhol wisq fil-kwistjoni tal-ismijiet tal-pajjiżi, kamp biż-żgur iktar politiku milli lingwistiku-ġeografiku, fost l-oħrajn għax bħalissa għaddejja revizzjoni tal-lista tal-pajjiżi (dik li ġiet imposta bil-għama mill-gvern Malti ta' erba' snin ilu) li tidher fl-Anness 5 tal-*Gwida tal-Istil Interistituzzjonali*, f'idejn il-Kumitat tat-Terminologija tal-Kunsill Nazzjonali tal-Ilsien Malti.

L-erba' kategoriji tar-ringieli huma ġenerali hafna: toponimi li jidentifikaw reġjuni jew żoni ġeografiċi; oronimi (ismijiet ta' forom muntanjużi); idronimi (ismijiet ta' korpi jew meded tal-ilma, mhux biss fuq il-kontinent iżda anki madwaru); u toponimi ta' karatteristiċi ġeografiċi oħrajn li x'aktarx jiġu indikati fuq mappa jew f'atlas. F'dan l-istadju, jinteressana hafna aktar it-tqassim tal-kolonni: traduzzjoni (kunċettwali), trażlitterazzjoni (traduzzjoni abbażi ta' kalk grafiku-fonetiku, iktar milli kunċettwali), jew żamma fil-'lingwa pont', jew kombinament ta' traduzzjoni u għażla mit-tnejn l-oħra f'każ ta' toponimu kompost li ma jinqalibx bis-shiħ. Il-linji ta' bejn dawn il-possibilitajiet mhumiex

għalkollox ċari; dawn il-kolonni jibqgħu preliminari, u fit-tabelli tal-kontinenti li se nżuru fil-futur, jista' jkun li jkomplu jinqas, jew forsi jingħaqdu. Iktar 'l isfel niddiskuti b'eżempji d-differenzi bejn dawn il-hames kolonni.


Il-'lingwa pont'

Kif spjegajt fl-ewwel artiklu, qabel ma niddeċiedu jekk toponimu għandux jinqaleb mil-lingwa pont, jiġi trażlitterat abbażi tal-forma grafika fil-lingwa pont, jew jithalla f'dik l-istess lingwa pont, l-ewwel mistoqsija li rridu nsaqsu ovvjament hija: liema għandha tkun dik il-'lingwa pont'?

Tradizzjonalment, l-ismijiet tal-pajjiżi l-aktar li jsegwu l-forma Taljana: *il-Marokk* mhux **(il-)Morokow*, *l-Egittu* mhux **(l-)Iġipt*, *il-Ginea* mhux **(il-)Gini*. Madankollu (u kif diġà stqarrejt, ma rridx nidhol iktar milli hemm bżonn fil-kwistjoni tal-ismijiet tal-pajjiżi), wiehed ma jistax jiċhad li l-forom bl-istilla, kliem Inġliż imlissen la Maltija, kulma jmur qed jinstemgħu aktar fit-tahdit, u kultant ġieli anki bl-artiklu, daqslikieku kienu ismijiet stabbiliti bil-Malti.⁸ Iż-żmien meta konna nharsu lejn id-dinja esterna mil-lenti tal-kultura Taljana beda jitbiegħed ġmielu (forsi minn nofs id-disgħinijiet 'l hawn?), iżda qabel ma nkunu f'qagħda li nikkonfermaw li l-bidla progressiva fil-lingwa pont tal-ismijiet tal-pajjiżi hija fenomenu ġenerazzjonali, huwa importanti li jsir sondaġġ fost kelliema Maltin ta' etajiet differenti, biex minnu jinsiltu statistiċi li jippermettu l-identifikazzjoni (jew le) ta' progressjoni fix-xejriet minn faxxa t'età għall-oħra.

⁷ It-terminu 'korpi tal-ilma' jinsab fil-Legizlazzjoni Sussidjarja 423.40: <http://justiceservices.gov.mt/DownloadDocument.aspx?app=lom&itemid=10703&l=2>

⁸ U kultant, l-użu tal-artiklu ma' toponimu li jkun baqa' bl-Inġliż jizloq anki fil-kitba: "Wara li fetax is-seduta plenarja, il-President Schulz ikkundanna l-intimidazzjoni ta' attivisti favur id-drittijiet tal-bniedem fil-Bahrain u fl-Egypt" <http://www.europarl.europa.eu/sides/getDoc.do?pubRef=-//EP//TEXT+IM-PRESS+20120508IPR44647+0+DOC+XML+V0//MT>



Minn *Id-Dinja Darna* 2, p. 130 © Edward Gilson, 2014

Fin-nuqqas ta' dak is-sondaġġ, iżda mhux sempliċement fid-dawl tal-bidla apparentement għaddejjja fil-lingwa pont tal-ismijiet tal-pajjiżi, tajjeb li niftakru li dawn it-toponimi partikulari, iktar politiċi milli ġeografiċi, kważi dejjem se jkunu iktar stabbiliti fil-kuxjenza spazjali u lingwistika Maltija minn ismijiet iktar 'lokali' u proprjament ġeografiċi, li ma jiġux mitgħallma u jissemew hafna inqas. U fin-nuqqas ta' mappa jew atlas bil-Malti, dak li jkun x'aktarx imur ifittex it-tagħrif ġeografiku bl-Ingliż, pjuttost milli bit-Taljan jew lingwa oħra. Għaldaqstant, bhala prinċipju generali (iżda miftuħ għal eċċezzjonijiet), jaqbel li l-lingwa pont li minnha noholqu jew nissellfu toponimi 'għodda' tkun appuntu l-Ingliż. Għad-dinja 'Latina', pereżempju l-parti l-kbira tal-Amerka t'Isfel u tal-Amerka Ċentrali, jista'

jkun li t-Taljan ikun aktar xieraq bhala lingwa pont għax morfologikament iktar qrib l-Ispanjol u l-Portugiż, iżda din għalissa tibqa' sempliċi suppożizzjoni, li jkollna nikkonfermaw jew niċċdu meta naslu għat-tismija ta' karatteristiċi ġeografiċi f'dawk ir-reġjuni tad-dinja. F'kull każ, anki fejn il-lingwa pont tkun l-Ingliż, tajjeb li ma ninsewx it-toponomija Taljana għalkollox, għax f'ċerti każijiet tista' tkun ta' għajnuna billi tipproponi soluzzjoni jew iżżomm sottillezza li taf tkun iktar xierqa għat-tismija tal-post li jkun, kif se naraw f'xi eżempji iktar 'l isfel.

Il-konsistenza generali fl-għażla tal-lingwa pont hija importanti mhux biss fejn jidhlu t-trażlitterazzjoni u s-self ta' ismijiet, iżda iktar u iktar għat-toponimi proprjament tradotti.

Ta' sikwit, toponimu Inġliż jixhed struttura jew morfologija differenti mill-ekwivalenti tiegħu bit-Taljan. Eżempju minnhom huwa *Nubian Desert*, bl-aġġettiv, kontra *Deserto di Nubia*, bin-nom. Jekk iddeċidejna li nimxu fuq l-Inġliż, f'dan il-każ għandna mmorru għat-traduzzjoni shiħa, *id-Deżert Nubjan*, flok kombinament ta' traduzzjoni u trażlitterazzjoni mit-Taljan, ċjoè **id-Deżert ta' Nubja*. (M'hemmx xi ngħidu, it-trażlitterazzjoni minnha nfisha hija forma ta' traduzzjoni, iżda huwa f'każ ta' aġġettiv li tali traduzzjoni tkun appuntu 'kunċettwali', lil hinn mis-sempliċi kalk fuq nom proprju.)

Eżempju iehor, ftit iktar ikkumplikat, li jista' jitqies eċċezzjoni li tikkonferma r-regola: *Ethiopian Highlands vs. Acrocoro Etiopico*. L-ewwel nett, dawn il-*Highlands* mhumiex 'għoljiet' – żgur mhux fis-sens Malti ta' 'għolja' – iżda medda art wiesgħa, imharbta iżda ta' altitudni pjuttost konsistenti, bi ftit qċaċet sparpaljati. Huwa eżempju ta' *plateau*, jew *altipjan* (terminu mogħti fil-glossarju msemmi ta' Gilson *et al.* 2013, ara n-nota 1). Anki jekk *Altipjan* tinħass iktar qrib it-Taljan *Acrocoro* milli l-Inġliż *Highlands*, tibqa' traduzzjoni kunċettwali.

It-tieni nett, rigward l-aġġettiv tat-toponimu inkwistjoni, biex nibqgħu konsistenti fl-għażla tal-lingwa pont, mal-ewwel daqqa t'għajn, ikun jaqbel li mmorru għal *Altipjan *Etopjan*, flok *Etopiku*. Madankollu, b'hekk inkunu qed nitilfu d-distinzjoni sottili li jagħmel it-Taljan bejn *etiope* (mill-pajjiż jew mill-istat) u *etiopico* (tal-poplu jew tar-razza). L-aġġettiv Inġliż *Ethiopian* ikopri ż-żewġ sinifikati, iżda l-ewwel wiehed huwa politiku, filwaqt li tattienu huwa demografiku, u għaldaqstant iktar geografiku. Huwa għalhekk li hassejt li *Altipjan Etopiku* tkun soluzzjoni iktar xierqa; l-Inġliż baqa' l-lingwa pont, iżda t-Taljan għen fl-għażla bejn iż-żewġ aġġettivi Maltin li kienu disponibbli. L-aġġettiv *Etopiku* jitla' għaxar darbiet fil-konkordanza tal-MLRS (bejn il-

maskil, il-femminil u l-plural); minkejja li ma toħroġx ċara, minn dawk l-għaxar eżempji, l-istess distinzjoni bħalma jagħmel it-Taljan (qabbel mat-taħwid ġenerali li jeżisti bejn *Iżraeljan* u *Iżraelit*), il-preċiżazzjoni taqдина tajjeb, u għal mappa li tmur neċessarjament lil hinn mir-realtajiet politiċi, iż-żamma ta' tali distinzjoni mhijiex sempliċi kapriċċ. L-istess jgħodd għad-*Deżert Libiku*, flok id-**Deżert Libjan*.

L-Inġliż jibqa' l-ilsien ta' referenza għat-toponimi tradotti b'mod kunċettwali, u paradossalment, għall-ismijiet trażlitterati wkoll, anki jekk il-proċess huwa wiehed hafna iktar superfiċjali. Fit-trażlitterazzjoni ta' toponimu, 'nimmalteżizzaw' mhux il-ħoss bl-Inġliż, iżda l-kitba, kif misjuba f'mappa, atlas jew enċiklopedija Inġliża. Hawnhekk huwa importanti li nishqu li l-kelma mahluqa b'tali kalk, anki jekk ikollha bixra iktar la Taljana milli la Inġliża, ma tkunx ir-riżultat ta' Taljanizzazzjoni ta' isem Inġliż, iżda ta' trażlitterazzjoni Maltija. Il-morfologija tista' tkun simili, u l-hsejjes vokaliċi se jixxiebhu hafna, iżda l-alfabett Taljan u dak Malti huma żewġ sistemi differenti.

Eżempju sempliċi: abbażi ta' *Mount Kilimanjaro* noholqu *il-Muntanja / il-Vulkan Kilimanġaro* (jew *il-Kilimanġaro*, b'elissi), mhux **Kilimāngarow*; il-vokali qrajniehom iktar la Taljana milli la Inġliża (bil-ħoss tax-schwa /ə/ fit-tielet sillaba u d-dittongu /ou/ tal-aħhar), iżda proprjament qrajniehom la Maltija. L-istess il-*Muntanji tal-Atlas*, flok tal-**Etlis*.

Issa li ċċarajna l-kwistjoni tal-lingwa pont, nistgħu ngħaddu għal diskussjoni iktar sistematika tal-kolonna tat-tabelli. It-tliet alternattivi fil-holqien (jew le) ta' toponimu bil-Malti, u t-taħlittiet tagħhom, huma kif ġej. Intant, se nkunu qed nistaqsu: x'jista' jiġi tradott, x'jista' jiġi trażlitterat, u x'għandu jibqa' bilfors fil-lingwa pont?

(a) Traduzzjoni kunċettwali

Din l-alternattiva hija l-iktar waħda xierqa għal toponimi li huma deskrittivi, kultant anki b'mod metaforiku, bħalma hu l-każ tal-*Qarn tal-Afrika*. Il-parti tat-toponimu li tindika t-tip ta' karatteristika ġeografika ċertament tinqaleb (*Deżert, Altipjan, Wied, eċċ.*),⁹ kif ukoll l-aġġettivi (*il-Baħar l-Aħmar*), filwaqt li n-nomi proprji li jidhru f'din il-kolonna diġà huma kliem stabbilit bil-Malti: *in-Nil*, ngħidu aħna, ma tistax titqies trażlitterazzjoni ta' *Nile* jew *Nilo*, iżda hija kelma Maltija proprja. L-istess il-Kanal ta' *Swejs*, li setgħet inkitbet ukoll *Swejż* (fl-MLRS issibhom it-tnejn, bil-forma bl-'s' tirbaħ b'xagħra u sufa, bi skor ta' 7-6); li kellna nżommu iktar qrib l-isem lokali bl-Għarbi (bħala lingwa oriġinali flok lingwa pont, li f'dal-każ m'hemmx għax mhijiex trażlitterazzjoni), l-'s' taqbel iktar, iżda dan mhux il-kriterju segwit¹⁰ – f'kull każ, bil-Malti, iż-'z' fit-tarf ta' kelma titlissen s.

Bħala tradutturi, din hija l-kolonna li ovvjament tinteressana l-iktar. It-tieni diffikultà fid-dixxiplina tat-toponomija li semmejna fl-ewwel artiklu kienet tirrigwarda t-trasparenza, jew b'mod aktar speċifiku, it-taqtiġha bejn ir-rispett lejn il-familjarità u l-bżonn tal-kreattività. L-eżempji li rajna s'issa huma trasparenti hafna, fis-sens illi l-postijiet indikati mit-toponimu jintgħarfu jew jintfiehmu mill-ewwel, mingħajr il-bżonn li wiehed jipprova jmahħaħ biex jitla' lura għall-isem ekwivalenti fil-lingwa pont. Il-kwistjoni tal-familjarità hija waħda skabruża – sakemm ma jsirx xi sondaġġ estensiv, kif jista' wiehed ikejjel kemm popolazzjoni ta' kelliema tal-istess lingwa hija midhla ta' ċertu post

imbiegħed, u mal-isem tiegħu bil-Malti, bl-Ingliż, jew bi lsien ieħor? Diffiċli, u f'dan l-istadju inutli, li nippretendu li naqilbu kull toponimu li nqisu traduciċbli; għandna nibdew bl-ismijiet l-iktar prominenti fuq il-mappa, u progressivament, bl-għajnuna tax-xejriet kreattivi li johorġu u jistabbilixxu ruħhom, ngħaddu biex naqilbu toponimi oħrajn. F'dik il-kreattività, iżda, irridu noqogħdu attenti hafna biex ma nimxux b'kapriċċ; l-“isbaħ” soluzzjoni, jew dik li tidhrilna l-iktar ‘eleganti’ (biex ma ngħidux l-iktar “Maltija”), mhux dejjem se tkun l-iktar għażla xierqa, speċjalment jekk ma tirispettax il-preċiżjoni ġeografika jew ġeoloġika, jew jekk tinhass tant eżotika li teżisti biss bħala isem għalih innifsu, flok tikketta li tindika post konkret, kif toponimu suppost jagħmel. Ċerta limitazzjoni fil-kreattività tista' tkun meħtieġa wkoll fil-livell grammatikali: ngħidu aħna, l-istat kostrutt jippresta ruħu tajjeb hafna għal ċerti tipi ta' toponimi (eż. *Kap Santa Luċija*), iżda jista' wkoll iqarraq – filwaqt li *l-Wied tan-Nil* ikopri eluf ta' kilometri, l-isem **Wied in-Nil* kieku jissuġġerixxi post pjuttost żgħir u milqugħ, bħall-widien ta' Malta.

Fl-istess hin, ma rridux nibzġu wisq mill-holqien ta' toponimi bil-Malti fejn possiċbli, fattibbli, u tassew utli biex id-dinja nsiru nifhmuha aħjar, jiġifieri billi nagħrfuha u naħsbuha fi lsienna. Kif għidt fl-ewwel artiklu, biex toponimu għdid jistabbilixxi ruħu, l-ewwel pass huwa li jinqara, it-tieni li jintlaqa', u mbagħad, bil-mod il-mod permezz tal-esponiment u l-edukazzjoni, li jindara. L-iktar żewġ każijiet problematiċi ta' traduzzjoni f'din l-ewwel kolonna kienu dawn li ġejjin.

Il-Wied tar-Rift il-Kbir

Il-wied li minnu harġet l-umanità kollha, ulied ta' Eva Mitokondrjali, għexieren t'eluf ta' snin ilu. Din il-proposta ta' toponimu tidher fil-kolonna (a), u mhux fl-(a)+(c), għax il-kelma *rift* qed tiġi (anzi, diġà giet) importata bħala kelma Maltija. Minkejja l-użu metaforiku li

⁹ Hawnekk, il-glossarju ta' termini ġeografiċi ta' Gilson *et al.* 2013 imsemmi fin-nota 1 huwa sors importanti ta' għajjnuna. Apparti l-kompletezza, ta' min wiehed jirrispetta dan il-glossarju wkoll għaliex (bl-eċċezzjoni tal-*emisfera*) mhux dejjem jikkommetti ruħu għal varjant waħdani.


¹⁰ Qabbell ma' *il-Magreb*, abbazi tat-Taljan, flok **il-Maghreb*, idderivata mill-kelma Għarbija ekwivalenti għall-*Gharb* jew *il-Punent*.

mdorrijin bih bl-Ingliż, *rift* (u miegħu *rift valley*) huwa terminu ġeoloġiku speċifiku hafna, li jirreferi mhux biss għall-forma tiegħu iżda wkoll għall-mod kif ikun inħalaq. Ikkunsidrajna diversi alternattivi għaliha, mingħajr bżonn. *Fossa* u *fondoq* jistgħu jirreferu għall-forma, iżda mhux għall-azzjoni tettonika li sawrithom. *Harq* u *handaq* mhumiex adattati lanqas; kif jikkonferma Ġuzi Gatt,¹¹ it-tnejn li huma jidhru bis-saħħa tal-ilma, filwaqt li *rift* jinfetaħ b'gibda taht l-art.

Jekk ir-*rift* jitwessa' biżżejjed, johloq *rift valley*, deskritt minn Aquilina (EN-MT vol. 3 p. 2672) bhala “wied bil-ġenb tiegħu wieqaf ikkaġunat minn ċediment tal-qoxra tal-art”. Dan ir-*rift valley* aktarx jimtela bl-ilma, sal-punt li jilqa' lag shiħ, jew aktar minn lag wiehed. Dan ovvjament hu l-każ tal-lagi tal-Lvant tal-Afrika, kemm dawk alkalini tal-Etjopja u kemm dawk ikbar u iktar fondi mill-Kenja 'l isfel (bl-eċċezzjoni tal-Lag Victoria, li jinsab f'dipressjoni bejn żewġ rifts, jew bejn iż-żewġ fergħat tal-istess rift, skont id-definizzjoni ġeografika li se nkomplu naraw f'tit iktar 'l isfel).

Il-kelma *firda* forsi tkun xierqa bhala referenza għall-oriġini tettonika tar-*rift*, u tiġbor fiha wkoll, xi f'tit u b'mod impliċitu, l-idea tal-forma. Madankollu, xorta mhijiex speċifika biżżejjed; barra minn hekk, bhala toponimu possibbli, *il-Wied tal-Firda l-Kbira* jaf jinhass metaforiku wisq, u forsi, saħansitra, iktar bibbliku (!) milli ġeoloġiku. Harsa lejn ċerti ilsna Rumanzi tikkonferma l-ispeċifiċità tat-terminu *rift*, u għalhekk l-importazzjoni tiegħu – *La vallée du grand rift*, *El Gran Valle del Rift*, saħansitra *O Grande Vale do Rife* bil-Portugiż, bl-‘e’ miżjudha biex il-kelma tiġi ‘naturalizzata’.

L-importazzjoni – mhux sempliċi zamma – tal-kelma *rift* issir, allura, minhabba kwistjoni ta' preċiżjoni ġeografika. Madankollu, biex



Il-Wied tar-Rift il-Kbir u l-Lagi l-Kbar Afrikani mhad-dna minnu, kif jidhru f'mappa bl-Ungeriz (Wikipedia)

tabilhaqq inkunu preċiżi, irridu nżommu f'moħħna li l-isem *Great Rift Valley*, kif ivvintah u spjegah l-esploratur John Walter Gregory lejn tmiem is-seklu 19, huwa ġeoloġikament impreciz, għax l-art koperta minnu fil-fatt hija magħmula minn tahlita ta' sistemi tettoniċi differenti. Dak li nifhmu llum bl-isem popolari *Great Rift Valley* jissejjah proprjament l-*East African Rift (EAR)*, li jinqasam f'żewġ fergħat f'xaqliba u oħra tal-Lag Victoria: fil-Punent l-*Albertine Rift* (jew *ir-Rift Albertin*), u fil-Lvant il-*Main Ethiopian Rift* (jew *ir-Rift Etjopiku Ewlieni*). U hawnhekk tqum mistoqsija importanti: fl-ewwel mapep tad-dinja bl-ilsien Malti, għandna mmorru strettament għall-preċiżjoni (ġeografika / ġeoloġika), jew ninkludu wkoll l-ismijiet 'popolari' jew 'tradizzjonali' tat-tip *Great Rift Valley / il-Wied tar-Rift il-Kbir*? Idealment, nirrispettaw u nġibu t-tnejn, iżda fuq mappa jew f'atlas ċkejken, l-ispazju jaf ikun limitat.

¹¹ Gatt, Guzi, 2005. *Qiegħda fil-Ponta ta' Lsieni*, Klabb Kotba Maltin, pp. 9-10.

Il-Kap tal-Isperanza t-Tajba

Fl-ewwel artiklu kont issuġġerejt, bhala proposta f'tit 'imgebbda' li żerżaq t f'nofs it-test, it-toponimu *Kap it-Tama t-Tajba*. *Kap*, mhux *Ras*; hemm hafna rjus madwar Malta (*Ras il-Pellegrin*), kif ukoll ponot (*il-Ponta ta' Benghajsa*), iżda fost l-iktar promontorji ddefiniti nsibu *Kap San Mitri*, fil-Majjistral t'Għawdex. *Kap* mhux biss ikun ikbar minn *ras*; iktar importanti minn hekk, jimmarka estremità ġeografika, kif ukoll bidla fid-direzzjoni ġenerali tax-xatt.¹²

Rigward it-tieni element tat-toponimu, kont mort għall-kelma *Tama* mingħajr thassib. Ghadd ta' kollegi fehmu l-isem *Kap it-Tama t-Tajba* mill-ewwel, iżda ovvjament, kienu qrawh f'kuntest partikolari; mingħajr mappa u diskussjoni ġeografika, x'aktarx kienu jdumu iktar biex jidentifikaw il-post imsemmi. Iktar 'il quddiem, kien hemm min fakkarni fil-kelma *speranza*, u semmieli l-*Wied tal-Isperanza* li hemm il-Mosta. Ghalkemm *speranza* forsi tinhass kemxejn arkajka (jekk mhux ukoll reliġjuża jew liturġika), fiha vantaġġ li ta' min nikkunsidrawh għall-għan tagħna – l-isem *il-Kap tal-Isperanza t-Tajba* (jew *Kap l-Isperanza t-Tajba* jekk naċċettaw l-użu f'tit goff tal-istat kostrutt f'dan il-każ) jidher iktar familjari, tal-anqas għal min hu midhla tal-isem *Taljan Capo di Buona Speranza*, u wisq



¹² Għaldaqstant, *Cape Town* bil-Malti tiġi tissemma *Belt il-Kap*, u mhux *Belt ir-Ras* (!)

probabbli jintlaqa' u jindara iktar malajr mill-verżjoni bit-*Tama*.

M'hemmx xi ngħidu, il-fatt li jeżistu *Wied l-Isperanza* u *l-Kappella tal-Isperanza* f'Malta mhux iktar raġuni oġġettiva biex napplikaw *Speranza* wkoll għall-kap tal-Lbiċ tal-Afrika. Mistoqsija iktar importanti hija: huma sinonimi perfetti *tama* u *speranza*? L-impressjoni tiegħi hija li meta *tittama*, ix-xewqa (u forsi anki l-biza' li ma sseħħx) tkun qisha iktar profonda milli meta *tispera*; iżda paradossalment, il-ftit drabi¹³ li għadu jintuża n-nom *speranza*, qisha emozzjoni iktar qawwija mis-'sempliċi' *tama*, marbuta ma' xenqa ikbar, u għalhekk forsi iktar imbiegħda. Bħallikieku *speranza* fiha iktar sens ta' distanza, mirfud ukoll mit-togħma 'arkajka' tagħha.

Din ovvjament hija distinzjoni soġġettiva, indikazzjoni ta' xejra possibbli iktar milli regola (kif dejjem hu l-każ fis-semantika), xejra li ma tistax tiġi kkonfermata mingħajr hafna eżempji f'kuntesti differenti. Qabel, madankollu, l-eżempji li ġejjin:

- 1a - "ħriġt kmieni bit-tama li nilhaq tal-linja"
 1b - "ħriġt kmieni bl-isperanza li nilhaq tal-linja"

Is-sentenza 1a hija naturalissima, filwaqt li 1b x'aktarx tinhass pedantika u falza. Qabel ukoll:

- 2a - "għandha t-tama li l-operazzjoni tirnexxi"
 2b - "għandha l-isperanza li l-operazzjoni tirnexxi"

Naturali t-tnejn, għalkemm f'2a x'aktarx jintuża l-verb *tittama* flok in-nom *tama*. Iżda f'2b, nifhem li x-xewqa hija iktar profonda, u forsi wkoll iktar delikata. Id-distinzjoni tibqa'

¹³ Jew forsi mhux daqshekk f'tit – ta' *speranza* hemm 95 okkorrenza fl-MLRS, għalkemm uħud minnhom jidheru f'sentenzi bit-Taljan, u oħrajn huma nomi proprji ta' bini jew ta' persuni.

soġġettiva, iżda forsi mhijiex sottili daqskemm tidher. Fost ir-riżultati li tagħti l-konkordanza tal-MLRS, hemm żewġ sentenzi fejn *tama* u *speranza* jintużaw flimkien:

“halli jidhol fid-dinja tax-xogħol b’ċerta serjetà, *tama* u *speranza* għall-gejjieni” Sors: parl10174, diskors parlamentari;

“ilhom seba’ snin mimlijin *tama* u *speranza*, u dawn it-tamiet u l-*speranzi* ma jaslu qatt!” Sors: press_torca5059, artiklu ta’ opinjoni.

Apparti r-raġunament favur ‘*speranza*’ bhala kompromess tajjeb fit-tensjoni bejn il-kreattività u l-familjarità fil-holqien tat-toponimi bil-Malti, jekk ‘*speranza*’ hija iktar profonda minn ‘*tama*’, forsi tkun iktar adatta biex tiddekrivi x’kienu jhossu l-baħħara Portugiżi tas-seklu 15 (u l-baħħara ta’ wara, inkluż tal-lum) huma u jdur mal-Kap, joħorgu minn oċean u jidhlu f’iehor, u fuq kollox, jibdeu jitbiegħdu minn waħda mill-iktar zoni ta’ baħar imqalleb fid-dinja, fejn jiltaqgħu u jdur fuq xulxin il-kurrent kiesaħ ta’ Benguela u l-kurrent shun ta’ Agulhas. Tant hu hekk, l-ewwel isem Portugiż ta’ dan il-kap, mogħti mill-esploratur Bartolomeu Dias meta pprova jdur miegħu fl-1487, kien *Cabo das Tormentas* (Kap it-Tempesti); jista’ jkun li l-bidla fl-isem għal *Cabo da Boa Esperança* iktar ‘il quddiem saret biex il-baħħara jiskongraw il-biża’ pproġettat mill-isem mogħti minn Dias.

Fil-Franċiż ukoll teżisti distinzjoni bejn żewġ kelmiet li jikkorrispondu, skont id-dizzjunarji, għall-Ingliż ‘hope’ – ‘espoir’ u ‘espérance’. Skont id-dizzjunarju *Robert*, tal-ewwel hija l-azzjoni li tittama, filwaqt li tat-tieni – li tintuża inqas u tinhass kemxejn arkajka u letterarja – hija s-sentiment, li joqrob xi ftit lejn l-Ingliż ‘expectation’. L-isem Franċiż tal-promontorju inkwistjoni fil-fatt huwa *Cap de Bonne-Espérance*, flok eż. **du Bon Espoir*. Il-Franċiż mhuwiex il-lingwa pont tagħna, iżda nahseb li din id-distinzjoni, għalkemm mhix parallelizmu preċiż ma’ dik Maltija, tkompli

xxaqleb il-miżien lejn *il-Kap tal-Isperanza t-Tajba*, pjuttost milli *tat-Tama*.

(b) Trażlitterazzjoni

Kif diġà spjegajt iktar ‘il fuq fid-diskussjoni dwar l-għażla tal-lingwa pont, it-trażlitterazzjoni ta’ nomi proprji bl-ortografija Maltija timplika kalk fuq il-kitba tan-nom kif misjub bl-Ingliż, u dan il-kalk għandu jitqies bhala l-Malteżizzazzjoni li hu, u mhux bhala Taljanizzazzjoni abbażi tal-Ingliż. *Il-Kongo*, mhux **Il-Kongow*, *in-Niġer*, mhux **in-Najġa*, eċċ. F’din il-kolonna, l-ismijiet jidhru waħedhom minhabba elissi tal-karatteristika ġeografika, is-soltu xmara, muntanja jew vulkan. Għalhekk dawn it-toponimi jidhru wkoll fit-tielet kolonna, (a)+(b), flimkien mal-karatteristika li tkun. It-toponimi li huma wkoll ismijiet ta’ pajjiżi (bhaż-żewġ eżempji li għadni kif tajt), avolja jistgħu jitqiesu sa ċertu punt bhala ‘stabbiliti’, qed inqishom trażlitterazzjonijiet billi għaddejja r-reviżjoni tal-lista tal-pajjiżi (kif semmejt iktar ‘il fuq), u għax f’kull każ, mhumiex kliem Malti ‘tradizzjonali’ bħal dawk li jinsabu fil-kolonna (a).

It-trażlitterazzjoni spiss tinvolvi adattament ċkejken, u kultant ma tinvolvi l-ebda bidla fir-rigward tal-ortografija tal-lingwa pont – f’dawn il-każijiet hemm koinċidenza grafika perfetta, daqslikieku l-isem diġà huwa trażlitterat bil-lest. Fl-adattament ortografiku-fonologiku, huwa importanti hafna li tinzamm il-konsistenza minn toponimu għal iehor. Dawn huma t-tendenzi ġenerali fit-trażlitterazzjoni mill-Ingliż għall-Malti:

konsonanti: ch > ċ, c > k, h (fejn imleħhna) > ħ, j > ġ, sh > x, z > ż

semivokali: i / y > j, u > w

Ittri żejda, fis-sens illi mhumiex imleħhna fl-oriġinal, fil-Malti jaqgħu: eż. *Guinea* > *il-Ginea*.

(a) Traduzzjoni kunċettwali + (b) Trażlitterazzjoni

Kwistjoni li habbtitni hafna f'din il-kolonna kienet tirrigwarda l-użu tal-artiklu bejn il-karatteristika ġeografika u t-toponimu proprju fejn dan mhuwiex ukoll isem ta' pajjiż, l-iktar fil-każ tal-muntanji. **Il-Muntanji Atlas*, jew *il-Muntanji tal-Atlas*? *Il-Muntanji Virunga*, jew **il-Muntanji tal-Virunga*? Kollha bl-artiklu, kollha mingħajru, jew nimxu każ b'każ?

Kif stajt nifhem mit-Taljan, il-ktajjen ta' muntanji ta' ċertu daqs jew firxa, jew li jaqsmu isimhom ma' reġjun (mhux bilfors politiku, anzi), ġeneralment ikunu bl-artiklu. L-ismijiet li ma jehdux l-artiklu jidher li huma wkoll toponimi ta' bliet jew irħula, jew isem mogħti f'lingwa mhux lokali (il-każ tal-*Muntanji Ahmar*, li jinsabu fl-Etjopja; bl-Ingliż *Ahmar Mountains*, mhux *Red Mountains*, u għalhekk mhux *Homor*; deskrizzjoni aġġettivali bl-Għarbi li mbaġhad sar nom f'isna oħra). Izda dawn huma biss tendenzi, u l-kwistjoni tal-artiklu għad irrid inkompli nistharriġha f'artikli futuri ta' din is-sensiela.

(c) Żamma tal-isem fl-ortografija tal-lingwa pont

It-toponimu jibqa' fil-lingwa pont u jżomm l-ortografija tiegħu, anki jekk din ma taqbilx mas-sistema Maltija. Kif l-isem jitlissen fil-prattika mbaġhad storja oħra, u huwa kważi inevitabbli li titlissen 'la Maltija' xorta waħda.

F'artikli futuri, din il-kolonna x'aktarx tingħaqad ma' tal-aħħar, (a)+(c). S'issa ġbart erba' xenarji li fihom jaqbel li toponimu jinżamm fil-lingwa pont. L-uniċi żewġ toponimi li jidhru f'din il-kolonna (c) huma l-katina tal-muntanji tal-Afrika t'Isfel magħrufin bhala *d-Drakensberg* (ix-xenarju (i) fis-sezzjoni li jmiss), u l-*Orange*, isem ix-xmara li tifred l-Afrika t'Isfel u n-Namibja, hawnhekk bl-elissi (ix-xenarju (ii) hawn isfel).

(a) Traduzzjoni kunċettwali + (c) Thollija fil-lingwa pont

L-erba' xenarji li fihom jixraq li toponimu jibqa' fil-lingwa pont anki fid-dehra grafika tiegħu huma dawn li ġejjin:

(i) Il-lingwa pont diġà qed tirrispetta lingwa oħra, mhux bilfors lokali, eż. *id-Drakensberg*, *il-Golf ta' Gabès*, *il-Kap Agulhas*, *l-Istrixxa t'Aouzou*.

(ii) It-toponimu ġej minn nom proprju iehor, spiss isem ta' persuna - eż. *Il-Lag Victoria*, *Albert eċċ.*, *il-Muntanja Stanley*, u saħansitra *ix-Xmara Orange*, imsemmija mhux għall-kulur iżda għal prinċep Olandiż¹⁴.


(iii) It-toponimu ġej minn deskrizzjoni ġeografika u teorikament tista' ssir traduzzjoni kunċettwali tiegħu, iżda l-post jew l-element ġeografiku inkwistjoni ftit li xejn huwa magħruf lil hinn mir-reġjun tiegħu, u allura jista' jitqies wisq 'lokali' biex jinqaleb f'isna oħra - eż. *Kap Three Points*, peniżola ċkejna tal-Gana, bit-Taljan ukoll *Capo Three Points*.

(iv) Anki jekk it-trażlitterazzjoni Maltija tal-isem tkun tinvolvi biss sempliċi bidla ta' ittra tat-tip i/y > j jew j > ġ, bħal fix-xenarju (iii), il-post jista' jitqies wisq 'lokali' biex l-isem tiegħu jiġi adattat ortografikament, eż. *il-Foresta Nyungwe*, isem li jibqa' jinkiteb l-istess anki bit-Taljan li kieku kien jibdel il-'y' f'-'i', bl-Ispanjol li kieku kien jibdel il-'w' f'-'u' jew 'ü', u bil-Franċiż li kieku jibdel il-'w' f'-'ou'.

Il-linja bejn xenarju u iehor fejn jidhol in-nuqqas ta' trażlitterazzjoni mhux lakemm tiġbidha, u hemm hafna trikkib; biss biss, l-eżempju tal-(iv) seta' daħal aktarx ukoll fil-(i).

¹⁴ Ir-raba' diffikultà msemmija fl-ewwel artiklu kienet appuntu l-periklu tal-etimoloġija falza, u għaldaqstant il-bżonn ta' prudenza. Kien ikun faċli hafna naqgħu fin-nasba u nipproponu t-toponimu *ix-Xmara (l-)Orangjo*. Qabbel max-Xmara *s-Safra* taċ-Ċina, imsemmija proprju għall-kulur mogħti mill-hamrija (tat-tip *loess*) fil-parti t'isfel tax-xmara.

L-AFRIKA	(a) traduzzjoni kunċettwali	(b) trażlitterazzjoni	(a)+(b)	(c) thollija fil-lingwa pont	(a)+(c)
reġjuni ġeografiċi	<ul style="list-style-type: none"> • id-Deżert tas-Saħara, Nubjan, Libiku • il-Qarn tal-Afrika • id-Delta tan-Nil, il-Wied tan-Nil • l-Istmu ta' Swejs 	<ul style="list-style-type: none"> • is-Saħel 	<ul style="list-style-type: none"> • Il-Medda/l-Istrixxa tas-Saħel • id-Deżert tal-Kalahari, tan-Namib • il-Peniżola tas-Sinaj • id-Delta tal-Okavango • it-Trijangolu / id-Dipressjoni t' Afar • il-Foresti tal-Kongo 		<ul style="list-style-type: none"> • l-Istrixxa t' Aouzou • il-Peniżola ta' Cap-Vert • il-Foresta Nyungwe
oronimi	<ul style="list-style-type: none"> • l-Altipjan Etjopiku 	<ul style="list-style-type: none"> • il-Kilimanġaro 	<ul style="list-style-type: none"> • il-Muntanji tal-Atlas, tat-Tibesti, tar-Rwenzori • il-Muntanji Mitumba, Aħmar, Virunga • il-Vulkan / Muntanja Kilimanġaro, Kenja, Meru, Kamerun 	<ul style="list-style-type: none"> • id-Drakensberg 	<ul style="list-style-type: none"> • il-Muntanja Stanley
idronimi	<ul style="list-style-type: none"> • Il-Golf ta' Sirte • Il-Kanal ta' Swejs • il-Baħar l-Aħmar • in-Nil, in-Nil l-Ikħal, in-Nil l-Abjad, il-Kaskati tan-Nil l-Ikħal • il-Lagi l-Kbar Afrikani 	<ul style="list-style-type: none"> • il-Kongo, iż-Żambezi, in-Niġer, l-Okavango 	<ul style="list-style-type: none"> • il-Golf tal-Ginea, tal-Benin, t' Aden • il-Fliegu tal-Możambik • il-Lag Tanganjika, Malawi / Njasa, Ċad, Volta, Kariba, Nasser, Mweru, Limpopo, Tana, Turkana, Assal • ix-Xmara Kongo, Żambezi, Niġer, Okavango, Ġuba, Xebeli, Omo, Awax 	<ul style="list-style-type: none"> • l-Orange 	<ul style="list-style-type: none"> • il-Golf ta' Gabès • il-Lag Victoria, Albert, Edward • il-Kaskati ta' Victoria • ix-Xmara Orange
ohrajn	<ul style="list-style-type: none"> • il-Wied tar-Rift il-Kbir • ir-Rift Albertin • ir-Rift Etjopiku Ewlieni • il-Kap tal-Isperanza t-Tajba • il-Kap Santa Luċija 				<ul style="list-style-type: none"> • il-Kap Agulhas, Guardafui, Fria, Three Points, Boujdour



Iktar delikat minn hekk, iżda, kif għandna nkejlu liema postijiet jistgħu jittqiesu ‘wisq lokali’ biex isimhom jiġi adattat f’ilsna oħra? Kif nistgħu nkejlu – jekk tassew hemm bżonn li nkejlu – il-grad ta’ familjarità ma’ toponimu lil hinn mir-regjun immedjat tiegħu? Bhalma l-kartografu jkollu jiġġudika x’għandu jintwera fuq il-mappa jew le, sfortunatament, it-traduttur tal-mapep ikollu jiġġudika wkoll liema toponimi huma denji ta’ traduzzjoni f’ilsna mbiegħda minnha, u liema mhumiex, dejjem skont il-fehma tiegħu. Din hi pozzizzjoni skomda hafna, iktar u iktar għax diffiċli tiġi solvuta bi kriterji oġġettivi.

Fl-artiklu li jmiss se nkompli nfannad f’dawn il-kriterji preliminari, iżda nixtieq nara wkoll x’jiġri meta nibdlu l-lingwa pont mill-Ingliż għat-Taljan. Għaldaqstant, naqsmu l-Atlantiku u nittrakkaw fl-Amerka t’Isfel, kontinent li bhall-Afrika għandu varjetà wiesgħa hafna ta’ pajsaggi, ta’ kull estrem. Sakemm nerġġhu nduru mal-Kap tal-Isperanza t-Tajba, baqagħlha hafna x’naqdfu.

Fajr lil Norbert Rizzo, Andrew Sammut, Mark Vella, Louise Vella, Alan Delia, Kenneth Camilleri, Miguel Debattista, Vicky Grech u kollegi oħra, kif ukoll lill-membri tal-grupp Kelmet il-Malti (Facebook), għad-diskussjoni ta’ ċerti proposti toponimiċi.

Antoine Cassar huwa traduttur mal-Kummissjoni Ewropea

MILL-GĦATBA 'L BARRA

Aspetti Ohra

Malta u l-Qorti tal-Ġustizzja tal-Unjoni Ewropea

Joseph Izzo Clarke

Dan huwa t-titlu ta' ktieb li ġie ppubblikat mill-Qorti tal-Ġustizzja f'April li għadda. Il-ktieb, l-ewwel wiehed tal-Qorti tal-Ġustizzja ppubblikat unikament fil-verzjoni Maltija, jiġbor fih is-sentenzi mogħtija mill-Qorti tal-Ġustizzja li jnvolvu lil Malta, jew lil persuni Maltin (kemm ġuridiċi kif ukoll fiżiċi) fl-ewwel għaxar snin ta' adeżjoni ta' Malta mal-Unjoni Ewropea. Hu jiġbor fih ukoll selezzjoni ta' sentenzi fost l-iktar importanti tal-Qorti tal-Ġustizzja matul dawn l-aħħar sittin sena.

Numru ta' personalitajiet fil-kamp legali Malti u Ewropew taw kontribuzzjoni qasira għal din il-pubblikazzjoni. Fil-ktieb, jiena wkoll nispjega fil-qosor x'inhu r-rwol tal-Qorti tal-Ġustizzja fl-istruttura istituzzjonali tal-UE, kif ukoll ir-rwol tat-traduzzjoni u dak tad-diviżjoni tal-ilsien Malti fil-proċedura ġudizzjarja tal-Qorti tal-Ġustizzja.

Numru ta' kunsiderazzjonijiet wassluni niehu l-inizjattiva li nippubblika dan il-ktieb. L-ewwel nett, l-għaxar anniversarju ta' Malta fl-Unjoni Ewropea kien jisthoqqlu li jtifakkar. Ridt però li ma tkunx ċelebrazzjoni fiergħa, iżda wahda iktar impenjata, li fiha wiehed jieqaf, iħares lura, u jirrifletti dwar is-snin li għaddew, il-preżent, u s-snin li ġejjin.

Kien hemm ukoll ix-xewqa li tiġi stimolata parteċipazzjoni ikbar tal-professjoni legali Maltija fil-Qorti tal-Ġustizzja. L-istatistika turi kemm il-parteċipazzjoni tal-professjoni legali fil-proċeduri ġudizzjarji tal-UE hija kemxejn assenti. Huwa l-atteggjament ta' iżolament tal-professjoni legali li hassejt li kellu jiġi diskuss u analizzat. Barra minn dan, kien hemm ir-



rieda li tingħata viżibilità ikbar lir-rwol tal-Qorti tal-Ġustizzja f'Malta.

Skop iehor kien li jintwera x-xogħol ta' traduzzjoni mwettaq mill-Maltin fl-istituzzjonijiet. Huwa importanti li l-Maltin jifhmu għaliex ahna nittraduċu, u kif nagħmlu dan. Sfortunatament, ix-xogħol tagħna jiġi ġġudikat wisq superfiċjalment minn Malta. Naturalment, ir-rwol tat-traduzzjoni, u b'konsegwenza, tat-tradutturi u tal-ġuristi lingwisti, kien jisthoqqlu jiġi spjegat, sabiex il-Maltin ikomplu jiġu mħajra jidhlu għal din il-karriera.

Fl-ahhar nett, huwa importanti li jintwera kemm il-Malti jista' jilhaq livelli gholja, u li jitqies li huwa fuq l-istess livell tal-lingwi uffiċjali l-oħra tal-UE. Hemm il-bżonn li l-professjonist legali, u l-istudent tal-liġi, ikollu sors ta' referenza u studju bil-Malti, mhux biss bl-Ingliż, kif fil-fatt jiġri illum. Il-Malti, wara kollox, huwa l-lingwa uffiċjali tal-qrati Maltin.

Meta żżid ma' dawn il-kunsiderazzjonijiet kollha l-fatt li kont ili s-snin niġbor il-materjal u niffirma qafas ta' ktieb f' mohhi, id-deċiżjoni li jiġi ppubblikat ktieb li jissodisfa dawn l-eżiġenzi kienet mill-iktar naturali u loġika. Ix-xogħol ta' preparazzjoni involva konsultazzjoni mal-awtoritajiet tal-Qorti tal-Ġustizzja, għażla tas-sentenzi u tal-format mill-bord editorjali, il-kitba u r-riċerka tal-materjal miktub, il-proċedura amministrattiva ta' awtorizzazzjoni u finanzjament tal-ktieb, il-koordinazzjoni mal-kontributori, u x-xogħol tekniku kollu marbut mal-pubblikazzjoni. Ix-xogħol baqa' sejjer għaxar xhur u tlesta f' April 2014 bil-pubblikazzjoni mill-Uffiċċju tal-Pubblikazzjonijiet fil-Lussemburgu.

Ġew ippubblikati 300 kopja. Imma minhabba li dan mhux biżżejjed biex il-ktieb jitqassam mal-membri kollha tal-professjoni legali, mal-istudenti tal-liġi, u ma' kull persuna interessata, gie deċiż li l-pubblikazzjoni tkun bla hlas, sabiex tkun aċċessibbli għal kulhadd. Tlestiet verżjoni diġitali sabiex titqiegħed fl-internet. Il-ktieb issa huwa disponibbli fis-sit tal-Uffiċċju tal-Pubblikazzjonijiet (<http://bookshop.europa.eu/mt/malta-u-l-qorti-tal-gustizzja-tal-unjoni-ewropea-pbQD0413195/>). Għandu jkun hemm verżjoni flip-book ukoll.

Il-ktieb gie pprezentat fl-24 ta' April 2014 matul konferenza organizzata flimkien mal-Kamra tal-Avukati f' Dar l-Ewropa, il-Belt Valletta. Tkellmu l-Ministru tal-Ġustizzja, l-Onor. Dott. Owen Bonnici, il-Prim'Imhalled, l-Onor. Dott. Silvio Camilleri, l-Avukat Ġenerali, Dott. Peter Grech, u Dott. Reuben Balzan, il-President tal-Kamra tal-Avukati.

Imma ma setgħux jonqsu l-Imhalled Maltin fil-Qorti tal-Ġustizzja u fil-Qorti Ġenerali, Dott. Anthony Borg Barthet u l-Prof. Eugène Buttigieg. Huma tkellmu dwar l-esperjenza tagħhom tal-Qorti tal-Ġustizzja f' dawn l-ahhar snin u setgħu, anki permezz tal-esperjenza professjonali preċedenti tagħhom f' Malta, ikunu n-ness bejn is-sitwazzjoni Maltija u dik Ewropea.



Dott. Anthony Borg Barthet (xellug) u Prof. Eugène Buttigieg (lemin)

Jien tkellimt dwar ir-rwol tat-traduzzjoni fil-proċedura ġudizzjarja, kif ukoll dwar l-importanza ta' koordinazzjoni ikbar f'dak li jirrigwarda t-terminoloġija u aspetti lingwistiċi relatati. Kien importanti li jiġi spjegat li t-traduzzjoni hija neċessità fundamentali għat-tmexxija tajba tal-ġustizzja. Hija tippermetti, fil-fatt, li ċ-ċittadini jkollhom aċċess dirett, ugwali u simultanju għall-informazzjoni ġudizzjarja, kif ukoll aċċess għall-ġustizzja. Huwa b'hekk li toħroġ l-importanza tat-traduzzjoni. Il-laqgħa giet immoderata minn Dott. Peter Agius, il-Kap tal-Uffiċċju Informazzjoni tal-Parlament Ewropew f' Malta.

Din il-konferenza giet apprezzata hafna fost dawk preżenti, li esprimew numru ta' drabi x-xewqa li avvenimenti bħal dan jinżammu iktar spiss, għaliex jiffacilitaw iktar il-komunikazzjoni tagħna l-Maltin fl-istituzzjonijiet mal-operaturi Maltin f' Malta, kif ukoll bejn il-Maltin f' Malta. Din it-tip ta' komunikazzjoni u koordinazzjoni hija nieqsa hafna f' pajjiżna.

It-tema tal-konferenza kienet tirrigwarda temi prinċipalment legali, b'mod partikolari l-

proċedura tar-rinviji għal deċiżjonijiet preliminari, l-interventi ta' Malta fil-kawzi quddiem il-Qorti tal-Ġustizzja, ir-rwol importanti tal-Qorti Ġenerali, kif ukoll metodi ta' kollaborazzjoni fil-kamp tat-terminoloġija legali.

Dak li gie diskuss matul din il-konferenza kien importanti f'dan il-qasam, għaliex wassal iktar direttament il-preżenza tal-istituzzjonijiet f'moħħ il-Maltin, u ppermetta li ssir diskussjoni oġġettiva dwar is-sitwazzjoni kurrenti f'Malta. Irrid nenfasizza, però, iktar l-aspett lingwistiku tal-ktieb.

Il-kelliema, diversi drabi waqt il-konferenza, urew l-apprezzament mhux biss għall-kontenut legali tal-ktieb, imma wkoll għall-Malti ta' kwalità għolja tiegħu. Dan il-ktieb juri kif il-Malti huwa lingwa sofistikata, li tista' tesprimi kunċetti kumplessi fuq il-firxa kompleta ta' suġġetti li wiehed jista' jikteb dwarhom. Fih jidhru kunċetti li nkitbu bil-Malti għall-ewwel darba, bħall-prinċipju ta' 'effett dirett', jew l-espressjoni 'haddiem migrant', li bil-mod il-mod jidhru li qed jintużaw ukoll fit-terminoloġija li tintuża Malta. Dawn l-espressjonijiet, bhal mijiet oħra li ġew deċiżi f'dawn l-aħħar snin, kienu hafna drabi jiġu studjati bl-Ingliż biss, u kien jibqgħu f'moħħ dak li jkun f'din il-lingwa. Kien ta' sodisfazzjon personali għalija nisma' lill-membri tal-professjoni legali jistqarru kemm il-Malti lahaq il-maturità tiegħu bħala lingwa li titkellem fuq suġġett kumpless bħal-liġi.

Wara l-geġwigija tal-avveniment, it-trab jibda jwarrab, u dak li jkun jahseb b'iktar kalma u jasal għall-konklużjonijiet tiegħu b'iktar serenità u oġġettività.

X'konklużjonijiet wara dan l-avveniment? Prinċipalment tnejn, marbuta ma' xogħolna fl-istituzzjonijiet. L-ewwel nett, din il-konferenza wriet li huwa importanti li aħna l-Maltin inżommu kuntatt ma' Malta. Aħna qegħdin nittraduċu bil-Malti sabiex il-Maltin jaqraw u

jifhmu sew il-messaġġ tal-Unjoni Ewropea. Għandna obbligu li nkunu ta' servizz għaċ-ċittadin Malti bħala ċittadin tal-UE. Għaldaqstant, hemm bżonn li nibqgħu dejjem aġġornati dwar dak li qed jiġri Malta f'kull kamp rilevanti.

Hemm il-periklu li nimxu 'l bogħod mir-realtà li għaliha qed nittraduċu. Irridu nsegwu r-realtajiet lingwistiċi Maltin, u nifhmuhom. Huwa neċessarju li nżommu l-kuntatt mal-awtoritajiet kompetenti tal-lingwa, sabiex nikkoordinaw dejjem aħjar dak li niktbu bil-Malti. Mhux biss l-awtoritajiet lingwistiċi, però. Hemm varji setturi, bħall-professjonijiet liberi, li għandna bżonn insegwu sabiex insiru nafu kif huma jżviluppaw il-lingwa speċjalizzata tagħhom. Ir-reazzjoni ta' daww preżenti, kemm għall-ktieb, kif ukoll għall-konferenza, uriet li hemm xewqa kbira għal informazzjoni dwar l-Unjoni Ewropea.

It-tieni nett, irridu nagħtu lill-istituzzjonijiet il-vizibilità neċessarja halli l-Maltin jifhmu iktar u aħjar ir-realtà tal-Unjoni Ewropea barra minn xtuthom. Il-periklu li Malta tinqata' mir-realtà Ewropea jeżisti. Anzi, huwa fatt li hafna Maltin għadhom ma fehmux x'inhi r-realtà li Malta dahlet fiha. Meta mmur Malta, hafna drabi nieħu l-impressjoni li Malta qed tghix f'dinja parallela. La Malta u lanqas il-Maltin fl-istituzzjonijiet m'għandhom jinqatgħu minn xulxin. Għandu dejjem jinstab mezz li bih jinżamm kuntatt regolari. B'hekk, ir-realtajiet ta' kulhadd jibdeu jersqu iktar viċin xulxin, u verament inkunu nistgħu ngħidu li dhalna fl-Unjoni Ewropea.

Fl-aħħar, fejn jidhol l-ilsien Malti, kull min kien preżenti fil-konferenza qabel u kkonferma l-importanza tal-Malti bħala lsien prinċipali ta' komunikazzjoni tal-Maltin. Nittama li bil-fatti nkunu nistgħu nuru l-istess importanza li nuru bil-kliem.

Joseph Izzo Clarke huwa l-Kap tad-Divizjoni tal-Ilsien Malti tal-Qorti tal-Ġustizzja tal-Unjoni Ewropea

L-Akkademja tal-Malti

F'din il-ħarġa, *l-aċċent* tkellem mas-Segretarju tal-Akkademja tal-Malti, is-Sur Joseph P. Borg. Is-Sur Borg ilu dawn l-aħħar snin attiv f'din l-istituzzjoni lingwistika, għaqda volontarja li twieldet kważi mitt sena ilu, u xtaqna nistaqsuh dwar il-funzjoni tagħha, ilbierah u lllum.



1. X'inhi d-differenza bejn l-Akkademja tal-Malti u l-Kunsill Nazzjonali tal-Ilsien Malti?

L-Akkademja, imwaqqfa bħala *L-Għaqda tal-Kittieba tal-Malti* fl-14 ta' Novembru 1920, kellha tliet għanijiet ewlenin, li (i) tfassal alfabet Malti fuq sisien xjentifiċi; (ii) tiġbor lill-kittieba fi hdnha u (iii) tnissel letteratura. Erbghin sena qabel, fl-1880, Anton Muscat Fenech kien diġà stieden lill-kittieba kollha ta' zmienu biex jiltaqghu u jfasslu metodu wiehed għall-kitba bil-Malti u Manwel Dimech fl-1899 għamel l-istess appell f'*Il-Bandiera tal-Maltin*. Ġużè Muscat Azzopardi kien laqa' minnufih it-talba ta' Muscat Fenech imma

kellhom jgħaddu aktar snin, sakemm seħħ il-ħsieb bis-saħħa tal-appell ta' Franġisk Saver Caruana f'*Il-ħabib* fil-21 ta' Settembru 1920.

Għaldaqstant, wara t-tentattivi li kienu saru fis-seklu tmintax u fil-bidu tas-seklu dsatax minn de Soldanis (1750) u Mikiel Anton Vassalli (1791, 1827), l-alfabet tal-Għaqda tal-Kittieba tal-Malti ħa l-għerqu u kkonsolida ruħu meta l-Għaqda harġet it-*Tagħrif fuq il-Kitba Maltija* fl-1924 u xejnet darba għal dejjem it-taħwid li kien hemm u gābet l-uniformità fil-kitba bil-Malti. Il-Gvern dahhal l-ortografija tal-Għaqda fl-iskejjel u fl-1934 għaraf uffiċjalment l-alfabet u l-ortografija tagħha. Maż-żmien inhasset il-ħtieġa li t-*Tagħrif* jiġi aġġornat u nsibu *ż-Żieda mat-Tagħrif* (1984), l-*Aġġornament tat-Tagħrif fuq il-Kitba Maltija* (1991) u r-*Regoli tal-Kitba tal-Malti* (1998).

Ix-xewqa li jkun hemm Kunsill tal-Lingwa tmur lura għexieren ta' snin u l-proposti kienu tqanqlu kemm fis-seminar *Jedd l-Ilsien Malti – Għażliet għall-Ġejjieni* (1991) kif ukoll fil-kongress organizzat mill-AŻAD (1994) bil-ħsieb li f'pajjiżna jkollna politika lingwistika u din l-entità "tfittex ukoll li fid-diversi ferġat tagħha tiġbor l-isforzi u l-hidma tal-għaqdiet volontarji... u kull potenzjal iehor, u tindirizzahom f'impenn wiehed lejn l-għan ewlieni tagħha". Kien il-Bord tal-Malti li witta t-triq u kellu jgħaddi minn taħt tliet amministrazzjonijiet differenti (1994-2000).

Bis-saħħa tal-Liġi tal-Malti (Att Nru. V tal-2004) twaqqaf il-Kunsill Nazzjonali tal-Ilsien Malti "biex jippromwovi l-Ilsien Nazzjonali ta' Malta u jipprovdi l-għodda meħtieġa għat-twettiq ta' dan il-għan". L-ewwel Kunsill inhatar mill-Ministeru tal-Edukazzjoni f'April 2005 u minnufih bdiet hidma kbira biex bis-saħħa ta' esperti fl-oqsma tal-lingwistika titwettaq pjanifikazzjoni lingwistika. Il-Kunsill, flimkien mal-hames kumitati tekniċi b'kollox jiffurmaw tim ta' tletin ruħ. Minnufih beda rubrika importanti fil-gurnali *Bil-Kelma t-Tajba*, xogħol tal-Prof. Manwel Mifsud, u b'kollaborazzjoni

mad-Dipartiment tal-Malti fl-Università ta' Malta nieda l-Kors għaċ-Ċertifikat tal-Qari tal-Provi bil-Malti. Saru wkoll għadd ta' seminars u konferenzi għall-iżvilupp tal-Malti fl-informatika u sensiela ta' seminars fuq il-varjanti bit-tema *Innaqqsu l-Inċertezzi* li wasslu għad-*Deċiżjonijiet 1*.

Għaldaqstant, illum bis-saħħa tal-Kunsill Nazzjonali tal-Ilsien Malti (KNM) għandna entità mwaqqfa b'ligi li thares l-Ilsien Nazzjonali u bis-saħħa t'hekk l-Akkademja tal-Malti tista' timpenja ruhha aktar ahjar fl-oqsma letterarji u kulturali. B'danakollu, kif titlob l-istess ligi, l-Akkademja jehtigilha li tirrakkomanda isem/ismijiet ta' persuna/i flimkien mad-Dipartiment tal-Malti fl-Università ta' Malta biex jinħatar il-President tal-KNM mill-Prim Ministru. L-Akkademja hi wkoll rappreżentata fil-KNM minn membru tagħha u tajjeb ngħidu wkoll li membru ieħor tal-KNM

jinħatar minn fost l-Għaqdiet tal-Malti biex jirrapreżentahom.

2. Kemm għandha membri l-Akkademja? Kif jista' wiehed jissieheb fiha u xi gġib magħha s-shubija?

Bhalissa ngħoddu 165 membru. L-istatut jitlob li l-Kunsill tal-Akkademja jahtar membri lill-gradwati fil-Malti u lil dawk il-persuni li ppubblikaw xogħlijiet ta' kontribut siewi f'xi qasam tal-ilsien Malti jew qed jagħtu kontribut li bih l-Akkademja tilhaq l-għanijiet tagħha. Persuna tista' tniżżel il-formola tal-applikazzjoni mis-sit elettroniku tal-Akkademja: www.akkademjatalmalti.com jew tikteb lis-Segretarju. Kull imsieheb li jzomm ruħu aġġornat fil-ħlas tal-mizata jkun intitolat għal kopja ta' *Il-Malti* – il-pubblikazzjoni li l-Akkademja ilha tohrog sa mill-1924.



L-attività tal-Akkademja biex tfakkar il-mitt sena mit-twelid ta' Ġuzè Chetcuti - ritratt: Martin Attard mid-DOI

3. Issemmilna xi proġetti li intom għaddejjin bihom bhalissa?

Dan l-aħħar hejjejna serata k commemorattiva f'għieh Ġuzè Chetcuti f'għeluq il-mitt sena minn twelidu. Matul l-aħħar snin habtu għadd ta' anniversarji li hadna hsieb niċċelebraw flimkien ma' għaqdiet u entitajiet oħra: Dun Karm f'għeluq il-50 sena minn mewtu mal-Uffiċċju tal-Prim Ministru (2011); Anton Buttigieg f'għeluq il-100 sena minn twelidu mal-Uffiċċju tal-President ta' Malta (2012); Patri Anastasju Cuschieri mal-Provinċja Karmelitana Maltija (2012); Rużar Briffa f'għeluq il-50 sena minn mewtu mal-President ta' Malta, id-Dipartiment tal-Malti u l-Għaqda tal-Malti (2013); Kelinu Vella Haber f'għeluq il-100 sena minn twelidu mal-Ministeru għal Għawdex (2013) u Karmenu Vassallo f'għeluq il-100 sena minn twelidu mal-Uffiċċju tal-Prim Ministru (2014).




Photo - DOI - Martin Attard


Il-Kantilena ta' Pietru Caxaro

Reċentement hdimna mill-qrib mal-Arkivju Notarili biex nirrestawraw ir-registru li fih tinsab il-Kantilena ta' Pietru Caxaro u sponsorjajna għadd ta' diski kompatti bil-poeziji kantati mal-mużika ta' Mro Dominic Galea. Bil-ghajnuna kbira ta' Olvin Vella s'issa organizzajna 22 taħdita fuq oqsma differenti tal-Malti, kemm letterarji kif ukoll lingwistiċi.

Bhalissa qed naħsbu biex noħorġu għadd speċjali iehor ta' *Il-Malti* li jiġbor għadd ta' taħditiet li semmejtlek u Victor Fenech qed jiehu hsieb pubblikazzjoni bil-poeziji miġbura ta' Doreen Micallef. Qed naħsbu wkoll biex niġbru l-aħħar riċerka fuq Vassalli u nipubblikawha wkoll f'edizzjoni speċjali f'għeluq il-250 sena minn twelidu. Il-Kunsill bhalissa qed ihejji ċelebrazzjoni Vassalljana li tinkludi tnedijiet tal-aħħar kotba fuq Missier l-Ilsien Malti.

4. L-Akkademja għandha sit elettroniku li jiġi aġġornat minn żmien għal żmien. X'jinkludi fih?

Is-sit elettroniku jservi kemm ta' vetrina kif ukoll bhala għodda siewja għal min ikun qed ifittex taġrif b'rabta mal-Malti. Fih tlettax-il taqsima u kull waħda tiftaħlek bosta friegħi: l-ghanijiet tal-Akkademja, l-ilsien Malti (li



harġa LXXXIV 2012



tinkludi l-istorja tiegħu kif ukoll ir-regoli tal-kitba tal-Malti li huma aċċessibbli bhala dokumenti permezz ta' holoq), l-istorja tal-Akkademja, il-Kunsilli tal-Akkademja matul is-snin, avvizi, u l-librerija (li tinkludi l-indiċi u artikli mill-*Malti*).

Holqa oħra tiegħok fis-sit elettroniku tad-Dipartiment tal-Malti, li minnha tista' tara l-lista tat-teżijiet marbuta mal-letteratura u l-lingwistika Maltija u taqsima dedikata għall-bijografiji ta' awturi Maltin. Din it-taqsima hi popolari hafna speċjalment mal-istudenti li jsibuha utli għall-proġetti li jingħataw mill-ghalliema tal-Malti.

Taqsima interessanti oħra fis-sit elettroniku hi dik li tinkludi mkejjen, swali, lapidi, toroq u skejjel imsemmija għal kittieba magħrufa tagħna u fejn jinsabu l-monumenti tagħhom. Wiehed isib ukoll għadd ta' holoq ġenerali li jwassluk f'siti elettronici oħra bħal, ngħidu ahna, għaqdiet oħra tal-Malti, il-Kunsill Nazzjonali tal-Ilsien Malti, il-Kunsill Nazzjonali tal-Ktieb u siti ta' awturi Maltin.

5. Dan l-aħhar l-Akkademja tellgħet it-*Tagħrif fuq il-Kitba Maltija* onlajn. Dan qed ikun ta' għajjnuna kbira għal min qabel kien joqgħod jipprova jaqta' fejn qara dwar it-tali regola. Il-werrej mhux li kien jgħin hafna. Inizjattiva tajba immens. X'inhi r-raġuni għaliex tellgħet biss il-parti tat-*Tagħrif flimkien maż-Żieda mat-Tagħrif* u l-*Aġġornament* filwaqt li r-*Regoli tal-Kitba tal-Malti* thallew barra?

Ir-raġuni hi wahda sempliċi: it-*Tagħrif fuq il-Kitba Maltija*, iż-*Żieda mat-Tagħrif* u l-*Aġġornament* dahlu b'mod ufficjali u ġew approvati f'Laqgħat Ġenerali tal-Akkademja, filwaqt li r-*Regoli tal-Kitba tal-Malti* huma gabra ta' regoli fil-qosor li jinsabu fit-tliet dokumenti li semmejtlek.

6. Ir-rivista *Il-Malti* hija rivista tal-Akkademja u tal-KKM? Din ir-rabta ilha teżisti? Kull meta tohroġ? X'tittratta l-aktar, il-lingwistika jew il-letteratura? Tasal fl-iskejjel u timxi fost l-ghalliema? Ifittxuha l-istudenti tal-Malti fl-Università?

Il-Malti hi r-rivista tal-Akkademja ppubblikata bi ftehim mal-Klabb Kotba Maltin. Mill-2005 *Il-Malti* beda jalterna kull sena bejn harġa akkademika u oħra letterarja. Harġa akkademika tkopri xogħlijiet ta' riċerka, kritika letterarja u studji lingwistiċi u folkloristiċi waqt li l-harġa letterarja jkun fiha poeziji u novelli originali u tinkludi taqsima għat-traduzzjoni wkoll. Din id-darba l-harġa letterarja hi fi hsieb Achille Mizzi u l-harġa akkademika hi fil-kura ta' Olvin Vella.

Ahna niehdu hsieb nibagħtu kopji lill-Biblijoteka Nazzjonali u l-libreriji pubblici kif ukoll lill-iskejjel. Dan l-aħhar qassamna b'xejn għadd sabih ta' harġiet qodma ta' *Il-Malti* lill-ghalliema imma nixtiequ li din ir-rivista tingħata aktar pubblicità mill-istituzzjonijiet edukattivi biex tixtered u ssir aktar seminali fost l-istudenti l-kbar.

Filwaqt li jeżisti indiċi ta' *Il-Malti* li qed niehdu hsieb inżommuh aġġornat, proġett ieħor importanti huwa d-diġitalizzazzjoni tal-paġni kollha ta' *Il-Malti* bis-sahha tal-inizjattiva ta' William Thierens u dawn hafna minnhom diġà huma aċċessibbli mill-internet mis-sit elettroniku: <http://melitensiawth.com/Index.html>

Kull min jixtieq jissieheb mal-Akkademja u jibda jirċievi r-rivista *Il-Malti*, li tohroġ darba fis-sena, jista' jżur is-sit:

www.akkademjatalmalti.com

L-attivitajiet tal-Akkademja ssibhom ukoll fuq Facebook:

www.facebook.com/akkademjatalmalti

Erin Serracino-Inglott, l-iskakkista traduttur Ivan Said

Erin Serracino-Inglott¹ hu magħruf l-aktar għaż-żewġ xogħlijiet monumentali li tana fil-Malti, *Il-Miklem Malti* u l-qlib tad-*Divina Commedia* mit-Taljan. Kien magħruf sew, mhux biss f'Malta imma anke barra, bhala skakkista – ċampjin nazzjonali taċ-ċess għal diversi snin, kien l-ewwel skakkista Malti li rrappreżenta lil pajjiżu fil-kampjonat internazzjonali taċ-ċess fi Brighton, ir-Renju Unit, fl-1938 (Schiavone, 2009: 1475).


Minkejja li ż-żewġ oqsma – it-thaddim u r-riċerka tal-kelma fuq naħa, u l-logħob biċ-ċess, fuq in-naħa l-oħra – jidhru distinti, f'ESI ghandhom relazzjoni intima bejniethom għax jirrapprezentaw:

- “l-imħabba ta’ Erin għall-ordni fix-xogħol u għall-proċedura sistematika”, it-tfittxija tiegħu għal “rabta” jew “relazzjoni bejn haġa u oħra” biex jingħatalhom “tifsira”, “sens” u fidwa “mill-assurdità u mill-kaocità” (*Il-Miklem Malti*, Vol. IX: xv) u
- il-ġlieda dejjiema tiegħu kontra l-medjokrità.²

Il-Miklem Malti fih disa’ volumi, għaxra jekk ngħoddu l-volum tal-*Addenda* li jinkludi “Il-Werrej tal-Gheruq [tal-verbi]”, minkejja li “kien qed jittama li jgħaqqad hdx-il volum mhux disgħa – daqs kemm hemm numru ta’ Forom fil-Verb” (*Il-Miklem Malti*, Vol. IX: vii).”

¹ Xi drabi kien jikteb taht l-akronomu ESI, fil-qosor għal Erin Serracino-Inglott.

² Skont Fr Peter: “Qatt ma ċeda għat-tentazzjoni li jagħmel patt mal-medjokrità.” (*Il-Miklem Malti*, Vol. IX: xvi). ESI ma jiddejjaq xejn isejjaħ “xi diletant” li dawk li qalbu d-*Divina Commedia* qablu (Serracino-Inglott, 1964: xv).



“Hu l-ewwel dizżjunarju monolingwi maħsub biex jgħallem lill-istudenti tal-Malti u lill-qarrejja ingenerali (Agius, 1990: 172).”³ Dan il-vokabolarju ta’ 34,660 kelma ewlenija hu dak li n-neputi ta’ ESI, il-Professur Fr Peter Serracino Inglott, ex-Rettur tal-Università ta’ Malta,⁴ isejjaħlu “riżultat tal-mod sistematiku li bih Erin kien iqis li l-haddiem tal-kelma għandu jhejji ruhu biex jagħmel l-aħjar użu tal-aqwa għodda li Alla ta lill-bniedem” (*Il-Miklem Malti*, Vol. IX: xv).

Bir-raġun li l-Professur Oliver Friggieri jwissina, meta kien qed jirreferi għalih bhala d-drammaturgu, li ESI “jibqa’ qabel xejn il-

³ Silta mill-Ingliz.

⁴ Minn hawn ’il quddiem Fr Peter, kif kien magħruf Malta.



lessikografu, il-gwida tal-lingwa, l-imghallem tal-kelma, l-akrobata tal-hsejjes sbieh li jahsdu... [ghax]Serracino-Inglott huwa traduttur l-aktar mhux meta jaqleb xoghol ta' awtur barrani, izda meta jqiegħed fil-Malti xieraq kull kunċett u espressjoni li għandhom hajja akbar u usa' mill-hajja li qatt seta' kellhom fl-esperjenza kulturali ta' lsien m'caħħad mill-kitba għal sekli shah" (Serracino-Inglott, 1993: xi).

II-Miklem Malti

L-ahjar deskrizzjoni ta' *Il-Miklem Malti* jagħtiha l-awtur innifsu fil-frontispizju ta' kull volum: "Ġabra tal-kliem li jinsab fl-ilsien Malti mill-eqdem magħruf u miktub, ukoll dak li m'ghadux jingħad, sa l-iġded magħżul u milqugħ, li beda jingħad, miktub kif jixraq bit-tiswijiet meħtieġa, mogħni bit-tifsir tan-nisel semitiku jew romanz skont is-sengħa."

L-istoriku tad-dizzjunarji Maltin, il-Professor Dionisius A. Agius isostni li "Dak li *Il-Miklem Malti* għandu uniku huwa l-fatt li dan ix-xogħol kien ta' żvilupp importanti fil-lessikografija tal-Malti, u dan billi għabar informazzjoni minn firxa wiesgħa ta' għejun xjentifiċi u anki mhux xjentifiċi. L-awtur ipprova wkoll jemenda d-derivazzjonijiet u l-forom ipotetiċi tal-kliem li kienu saru minn lessikografi preċedenti."⁵ (1990: 172)

ESI ħtiegħu jikkonsulta hafna sorsi, dizzjunarji u dammi ta' kliem, inkluzi dawk ta' Agius de Soldanis, Vassalli u Dun Karm, kif tixhed it-taqsimha "Kotba li Qdewni" (Vol. I: ix-xii), biblijografija ta' 'l fuq minn erba' paġni. Izda Agius jifja' dawl fuq is-sorsi li sawru *Il-Miklem Malti* b'dan il-mod:

"Prinċipalment dan id-dizzjunarju monolingwi għandu x'jaqsam mal-lingwa miktuba imma jinkludi wkoll kliem djalettali mislut minn informaturi minn Malta u Għawdex. Huwa partikolari għal hafna lessemi li ma għewx reġistrati minn dammi ta' kliem preċedenti. Tali dejta ngħabret minn noti marginali fil-manuskritti ta' Vassalli, mingħand il-perit Franko-Malti Giorgio Grognet de Vasse (m. 1862), awtur ta' dizzjunarju mhux magħruf *Alfabeto Atlantico Maltese* (il-Biblijoteka Nazzjonali, il-Belt Valletta Ms 615), u dejta oħra miġbura mill-Ġizwita Patri Manwel Magri, li mid-dehra kienet tikkostitwixxi *addendum* tad-*Dizionario* ta' Falzon, li għie mghoddi lil Serracino-Inglott mill-Ġizwita Għawdx Patri Ġużeppe Mejlak (m. 1966), u li hu stess kien qed jiġbor dizzjunarju voluminuż 'Malti-Taljan-Ingliz' (sal-ittra /h/) izda, minħabba li laħaq miet, qatt ma għie realizzat (MS. Loyola House, in-Naxxar) (1990: 177)."⁶

Fr Peter jirrakonta: "Kien fl-1941, fil-qilla tal-gwerra, li Erin beda *Il-Miklem*. Kien kiteb l-ewwel drammm poetiku tiegħu, *Razju Vidal*, u billi kien ambjentat fi żmien il-Kavallieri, Erin ried johloq effett arkajku fil-lingwa u beda jiġbor listi ta' kliem Malti li kien jintuza dari, imma li kien qed jinqata' l-użu tiegħu u hekk il-lingwa tiftaqar. Dawn il-listi kienu l-ewwel żerriegħa ċkejnkna li f'medda ta' erbgħin sena kellha ssir is-sigra b'hafna friegħi, jisimha *Il-Miklem*." U jispjega kif kien hemm hames stadji tal-iżvilupp biex minn sempliċi glossarju spiċċa bil-Miklem b'eluf ta' kliem imfisser. (*Il-Miklem Malti*, Vol. IX: xiii).

"Sa mill-bidu nett," Agius jispjega, "[ESI] fittex li jikklassifika d-dejta lessikografika fuq bażi xjentifika, billi b'reqqa kbira, uza b'mod eżawrenti d-dizzjunarji kontemporanji tal-

⁵ Silta miġjuba mill-Ingliż.

⁶ Silta miġjuba mill-Ingliż.


Gharbi Klassiku u d-djaletti Gharab, fuq naħa, u tal-Isqalli u t-Taljan, fuq in-naħa l-oħra (1990: 172).⁷

Jum wieħed, meta kont qed nirriċerka għal dan l-artiklu fil-Biblijoteka Nazzjonali, il-Belt, inzerta kien hemm il-President Emeritu Dr Ugo Mifsud Bonnici li qalli: “Jekk trid tkun taf xi haġa dwar Erin, staqsini, għaliex jien lil Erin kont nafu sew peress li aħna konna ġirien, u allura hbieb, tal-familja Serracino-Inglott f’Bormla. Jien niftakar lil Erin jikteb *Il-Miklem* fl-1941 fix-xelter f’Birkirkara.” ESI jikteb fid-“Dahla” għall-ewwel volum li ġgib id-data tat-23 ta’ Novembru 1974 li “Dan ix-xogħol, li bdejt tletin sena ilu, swieli hidma kbira u bla heda.” (*Il-Miklem Malti*, Vol. I: vii). Izda ibnu Mario jgħid li “Kien ilu li beda r-riċerka fl-etimoloġija. Jiena sibtu dokumenti li jmorru lura sal-1931, jiġifieri qabel ma żżewweġ.” (mis-sit tal-Akkademja tal-Malti).

B’*Il-Miklem Malti* ESI mhux biss seddaq il-kultura lingwistika Maltija izda ta kontribut ukoll lil dik dinjija peress li “mingħajr dubju, id-dizzjunarju għandu kontribut importanti x’jagħti lid-djalettoloġija komparattiva Gharbija kif ukoll lid-djalettoloġija komparattiva Romanza”⁸ (Agius, 1990: 179) għax fl-aħħar mill-aħħar il-Miklem hu dak li Friggieri jsejjaħ “is-summa ta’ lsien qadim meqjus bhala dokument ta’ kultura interkontinentali, li tgħaqqad kif aktarx ebda lingwa oħra ma tgħaqqad lill-Afrika mal-Ewropa, lill-qadim mal-ġdid, lill-eżemplar lokali mal-mudell oriġinali li jikkarakterizza l-espressjoni ta’ miljuni kbar ta’ nies” (Serracino-Inglott, 1993: ix).

It-traduzzjoni

Il-hidma tat-traduzzjoni ta’ ESI hi ddominata minn żewġ ismijiet: Dante u Gaston Leroux. Hu qaleb id-*Divina Commedia* kollha mit-



Taljan izda *L-Inferr* biss ġie ppubblikat, fil-harifa tal-1964, ftit xhur biss qabel ma bdew iċ-ċelebrazzjonijiet li fakkru s-seba’ ċentinarju mit-twelid tal-poeta Dante Alighieri fl-1965.

Jekk l-ilsien nazzjonali hu element essenzjali, aktarx indispensabbli, għall-identità ta’ nazzjon, id-dedika tal-kittieb lill-ilsien Malti – “biex int ukoll O Malti turi lid-dinja li kulma haddieħor sata’ jfisser bil-għan ta’ lsien tista’ tagħmlu b’rasek merfugħa u b’wiċċek minn quddiem meta tithaddem bis-sengħa li tixraqlek” (Serracino-Inglott, 1964: ix) – tiehu sinifikat importanti meta wieħed iqis li d-dahla bil-firma tal-awtur, fil-paġna ta’ qabel, iġġib id-data tat-18 ta’ Settembru 1964, tlitt ijiem biss qabel ma Malta kisbet l-Indipendenza u saret stat nazzjon.

Skont ESI, id-*Divina Commedia* kien jeħtieġ li tinqaleb għall-Malti “mhux biss għalbiex jinqara⁹ u biex wieħed jiehu minnu s-sabih li hadu oħrajn, imma wkoll, u fuq kollox, biex wieħed jitgħallem kif iżid ikabbar il-letteratura ta’ art twelidu”, jiġifieri l-letteratura Maltija li, sa dak iż-żmien, skontu, kienet tgħodd biss xi “tletin sena”. (Serracino-Inglott, 1964: xv).

⁷ Silta miġjuba mill-Ingliż.

⁸ Silta miġjuba mill-Ingliż.

⁹ ESI jirreferi għad-*Divina Commedia* bhala poema, fil-maskil.

P. Cachia, f'reċensjoni ta' *L-Infern* fil-*Bulletin of the School of Oriental and African Studies*, ġurnal akkademiku tal-Università ta' Londra, jiddeskrivi dan ix-xogħol bħala "monumentali" iżda jwissi li "ix-xogħol se jissodisfa bis-shih il-htigijiet biss ta' udjenja ristretta, udjenja mgħallma biżżejjed biex taqşam l-entuzjażmi tas-Sur Serracino-Inglott, minkejja inkapaċi taqra l-original."¹⁰ (1966: 278) Hi t-traduzzjoni "li jirnexxilha żżomm u tirrifletti l-karattru tal-poema partikolarment f'dak li għandu x'jaqşam mal-lessiku u s-sintassi."¹¹ (Friggieri, 1989: 62)

Jidher li x-xogħol li ESI kien qed jagħmel fuq *Il-Miklem Malti* għenu mhux f'it biex għamel din it-traduzzjoni għaliex ir-reċensur josserva li t-traduttur "qalleb lil Vassalli u de Soldanis fit-tfittxija ta' forom li m'għadhomx jintużaw, u xi wħud jagħtihom hu stess skont l-awtorità proprja tiegħu. Hafna min-noti tiegħu huma diskussjoni u spjegazzjoni ta' kliem imqajjem mill-ġdid; hafna aktar minn 500 minn dawn huma elenkati fl-aħħar tal-volum" filwaqt li jżid li "Dawk interessati fl-użu ta' kliem tat-taħdit Għarbi ta' kuljum bħala idjomi letterarji għandhom hafna x'jitgħallmu hawn."¹² (Cachia, 1966: 378)

Iżda Fr Peter jikteb li t-traduzzjoni tad-*Divina Commedia* mit-Taljan għall-Malti "ma kinitx biss għalih [għal ESI] eżerċizzju lingwistiku li jikxef is-setgħat u l-potenzjal li ma jitbassarx tal-ilsien Malti jew biss turija oħra tal-imħabba u r-rabta kbira tiegħu [ta' ESI] mal-kultura Taljana, daqskemm meditazzjoni twila tal-moħħ u l-qalb fuq 'il hemm minn din id-dinja." (*Il-Miklem Malti*, Vol. IX: xv)

Il-ħsieb ta' ESI kien li "b'dan ix-xogħol tiegħi komplut f'idejja [inklużi *Il-Purgatorju* u *Il-Ġenna* li t-traduzzjoni tagħhom kienet lesta] nkun nista' nilqa' l-istedina li nieħu sehem,

barra mill-wirjiet u fl-attivitajiet Danteski li se jsiru fl-Italja [matul 1-1965], wkoll fil-*Congresso Nazionale di Studi Danteschi* li se jkun hemm fir-rebbiegħa li ġejja f'Firenze, Verona u Ravenna, u fil-*Convegno dei Traduttori dell'Opera di Dante* li se jsir dak iż-żmien ukoll f'Ruma." (Serracino-Inglott, 1964: x)

F'ittra li kiteb lill-awtur Ġużè Chetcuti fl-1 ta' Novembru 1964, itenni li se "rressaq dan ix-xogħol tiegħi quddiem il-*Convegno dei Traduttori dell'Opera di Dante* li se jsir Ruma fir-rebbiegħa [tal-1965]." (Chetcuti, 1998: 396) u jikkonferma li "Ix-xogħol tat-traduzzjoni taż-żewġ kantiċi l-oħra, jiġifieri *Il-Purgatorju* u *Il-Ġenna*, lest ukoll, nittama li dawn iż-żewġ kotba l-oħra jilhqu johroġu matul is-sena 1965." (Chetcuti, 1998: 394) Iżda għarralu għax fil-fatt dawn iż-żewġ kantiċi qatt ma ġew ippubblikati.

Fl-20 ta' Mejju 2014, in-neputi tiegħu, l-antropologu Ranier Fsadni, ikkonfermali b'imejl li dawn il-biċċtejn għadhom ma ġewx ippubblikati. Kien hemm ta' mill-anqas tliet tentattivi biex jiġu ppubblikati *Il-Purgatorju* u *Il-Ġenna*: l-ewwel tentattiv isemmih ESI stess fid-dahla għal *L-Infern* (Serracino-Inglott, 1964: x) u fl-ittra lil Ġużè Chetcuti. Mirriċerka orali li għamilt għal dan l-artiklu, sib li fis-snin disgħin, fi żmien meta Fr Peter kien rettur tal-Università, kien hemm tentattiv ieħor biex jiġu ppubblikati dawn il-biċċtejn. Fl-aħħar nett, skont l-imejl ta' Fsadni li semmejt hawn fuq, il-werrieta tal-manuskritti għamlu xi taħditiet mad-dar tal-pubblikazzjonijiet PIN iżda mid-dehra ma ntlahaqx ftehim.

L-interess ta' Serracino Inglott f'Gaston Leroux

ESI qaleb hafna mix-xogħlijiet ta' Gaston Leroux, ġurnalista Franciż, drammaturgu u awtur ta' bosta rumanzi u novelli ta' suċċess.

¹⁰ Silta miġjuba mill-Ingliz.

¹¹ Silta miġjuba mit-Taljan.

¹² Siltiet miġjuba mill-Ingliz.

Hafna minna sirna nafu b'dan l-awtur Franciż bis-saħħa ta' Andrew Lloyd Webber li pproduċa x-xogħol tiegħu tal-1910 *Le Fantôme de l'Opéra*¹³ fil-musical *The Phantom of the Opera*, li ilu jittella' Londra sa mill-1986 (Wikipedia) u li saħansitra ġie prodott f'film għaċ-ċinema u t-televiżjoni bosta drabi sa mill-1916 (il-websajt tal-IMDB). Kien fl-1961 li ESI ppubblika t-traduzzjoni ta' dan ix-xogħol għall-Malti, *Il-Hares tat-Teatru*, fl-istess sena ta' żewġ traduzzjonijiet oħra minn tiegħu ta' Leroux, *Habs fuq il-Baħar* u *Żwieġ Barrani*.

Iżda mhux biss, ESI qaleb u ppubblika hafna xogħlijiet oħra ta' Leroux, jew fi ktieb jew f'sensiliet fil-gazzetti, fosthom *It-Taħbila tal-Kamra s-Safra* fl-1947, li t-traduttur kien qara biċċa biċċa matul l-1939 lil-*Literary and Debating Society* f'Bormla (Serracino-Inglott, 1947: 5). Fl-introduzzjoni ta' dan il-ktieb ESI jgħid li Leroux tah il-permess jaqleb il-kotba kollha tiegħu għall-Malti (1947: 4). Mid-dehra ESI kellu ammirazzjoni kbira għal Leroux għaliex "Illum niftaħar li fost il-kotba tiegħi, li mhumiex ftit, għandi s-sensiela kollha tal-43 ktieb li kiteb il-kbir Gaston Leroux, xi wħud bil-Franciż u oħrajn, fejn ma stajtx nagħmel mod ieħor biex ingħaqquad is-sensiela, bl-Ingliz jew bit-Taljan." (1947: 3)

Xogħlijiet oħra ta' traduzzjoni

Qabel ma miet ESI ttraduċa għall-Malti d-dramm ta' Gilbert Cesbron, *Briser la statue*, dwar Santa Tereza tal-Bambin Ġesù, bit-titlu *Inħassruha dix-xbieha*. Skont Fr Peter "dan kien frott ukoll il-frekwentazzjoni tiegħu tal-Kunvent tal-Karmelitani f'Ruma fejn hu kien patri u bibljotekarju." (*Il-Miklem Malti*, Vol. IX: xvii) Barra minn hekk, skont l-istess Fr Peter, ESI "ta seħmu safejn kien mitlub fis-

snin ta' hidma għat-traduzzjoni tal-liturgija [tal-Knisja Kattolika] bil-Malti." (*Il-Miklem Malti*, Vol. IX: xv)

Inkwiet ma' Nerik Mizzi minhabba l-Malti

Bħal Ninu Cremona u traduttori oħrajn tal-Malti (ara *l-acc̄cent* Nru 10, 2013: 22-28), anke ESI kellu jbati mill-idjosinkrasiji ta' Nerik Mizzi minhabba l-Malti. Dan seħħ darbtejn. L-ewwel darba meta ESI rrifjuta li jiffirma ċirkolari favur l-alfabett Malti Taljanizzat li Mizzi kien hareġ bhala ministru tal-edukazzjoni. It-tieni darba kienet meta Mizzi rritorna mill-eżilju fl-Uganda u riedu johroġu gazzetta għall-PN – bil-Malti Taljanizzat. Iben ESI jirakkonta:

"L-uniku inċident li naf bih u li anki hu baqa' jiftakar, u ddispjaciħ għalih, kien ir-ras iebša li wera dak iż-żmien Nerik Mizzi dwar il-lingwa Maltija, u li hu kien hass li għaliha m'għandux jiffirma dik il-maġhrufa ċirkolari hu. Haġa li qajmet hafna polemiki anki wara, meta sar membru tal-Akkademja. Għalkemm lil Nerik Mizzi kien jammirah, fuq dan il-punt biss qatt ma qabel jew seta' jaqbel miegħu. Kellu xi jgħid darb'oħra fuq hekk miegħu u dan meta Nerik Mizzi kien ġie lura mill-Uganda wara li kien internat u missieri, li kien tabilhaqq habib intimu miegħu, mar jilqgħu. (Kien jghoddu qisu huh il-kbir, jekk mhux missieru, biex ngħid hekk). Nerik Mizzi kien dak iż-żmien ipproponielu biex jipprova jibda johroġ gazzetta. Naturalment gamet il-kwistjoni tal-Malti. Nerik Mizzi ried juza l-Malti li sfortunatament kien għadu ffissat bih, il-Malti ortografikament Taljanizzat u li għalih missieri rrifjuta li jidhol. Qallu: Jew il-Malti tajjeb jew gazzetti ma nihux. U spicċa biex il-gazzetta b'dak il-Malti stuprat ma hadhiex." (Mis-sit tal-Akkademja tal-Malti).

Haġtu fil-qosor

ESI, imwieled l-Isla fl-1904, hu awtur ta' bosta xogħlijiet letterarji u ta' riċerka. Kiteb diversi drammi bħal *Ir-Raġel li Hadha mal-Mewt* u *s-sequel* tiegħu *Ir-Raġel li Twieled mill-Ġdid* u rumanzi, fosthom *Il-Bażużlu* (ippubblikat fl-1961 u fl-1978), meqjus bhala l-ewwel rumanz *detective* tal-letteratura Maltija.

¹³ Dwar dan ix-xogħol, fil-Librerija tal-Melitensia tal-Univeristà ta' Malta hemm tezi tal-B.A. (Unuri) tal-2006 ta' traduttriċi fil-Parlament Ewropew, Stephanie Bugeja: *L'imaginaire de la mort dans Le fantôme de l'Opéra de Gaston Leroux*.

It-traduzzjonijiet ta' Erin Serracino Inglott ta' xoghlijiet ta' Gaston Lerouxⁱ

Erin Serracino Inglott (16 ta' Ottubru 1904 – 22 ta' ta' Awwissu 1983)		Gaston Leroux (6 ta' Mejjju 1868 – 15 ta' April 1927)	
Is-sena tal- pubblikazzjoni	It-titlu bil-Malti	Is-sena tal- pubblikazzjoni	It-titlu bil-Franciz
1947	It-Tahbila tal-Kamra s-Safra	1907	<i>Le Mystère de la Chambre jaune</i>
1955	Il-Fwieha tal-Mara Liebsa l-Iswed	1908	<i>Le parfum de la dame en noir</i>
1956	Dramm fir-Russja	1913	<i>Rouletabille chez le Tsar</i>
1959	Ġrajja tad-Demm		
1960	Il-Kastell l-Iswed	1914	<i>Le château noir (Rouletabille à la guerre I)</i>
1960	It-Trajbu Qattiel	1923	<i>La poupée sanglante</i>
1961	Ħabs fuq il-Baħar	1913	<i>Les Cages flottantes - Premières Aventures de Chéri-Bibi</i>
1961	Il-Ħares tat-Teatru	1910	<i>Le Fantôme de l'Opéra</i>
1961	Żwieġ Barrani	1914	<i>Les Étranges Noces de Rouletabille (Rouletabille à la guerre II)</i>
1962	Cheri-Bibi u Ċecilja	1916	<i>Chéri-Bibi et Cécily</i>
1962	Balawù	1911	<i>Balao</i>
F' <i>Il-Berqa</i> – bejn Diċembru 1963 u Jannar 1964	Il-Ħannieqa – Ġrajja oħra ta' Rouletabille u Ivana	1921	<i>Le crime de Rouletabille</i>
F' <i>Il-Berqa</i> – 1964	Il-Bniedem tal-Għaġeb – Ġrajja oħra ta' Cheri-Bibi	1919	<i>Palas et Chéri-Bibi - Nouvelles Aventures de Chéri-Bibi - Tome I</i>
1966	Il-Ġawhra Mċajpra*		
1970	Il-Qalb Misruqa*	1920	<i>Le Cœur cambriolé</i>
1970	Il-Bniedem li Reġa' Ġie	1916	<i>L'homme qui revient de loin</i>
F' <i>Il-Mument</i> – 1972	Il-Qarnita – Ġrajja oħra ta' Rouletabille	1922	<i>Rouletabille chez les Bohémiens</i>
	Il-Miġja 'l ura*		

ⁱDin il-lista tidher fil-paġna ta' wara l-frontispizju ta' *Id-Divina Commedia* bhala xoghlijiet ta' Leroux li nqalbu għall-Malti minn ESI li kienu diġà ġew ippubblikati sal-1964, hlief għal dawk immarkati b'* li ESI jelenkahom bhala li qegħdin "lesti għall-istampa". *Il-Bniedem li Reġa' Ġie* (1970), li aktarx hu titlu iehor għal *Il-Miġja 'l ura*, u *Il-Qarnita*, jidher fil-lista ta' traduzzjonijiet li tidher fin-nota bijografika dwar ESI fi Schiavone (2009: 1475) minn fejn haċċ ukoll is-snin ta' pubblikazzjoni ta' wara l-1964. It-testi ta' *Ġrajja tad-Demm* u *Il-Ġawhra Mċajpra* ma stajtx insibhom bhala kotba – aktarx ikunu ġew ippubblikati bhala sensiliet f' gazzetti kif sar għal, pereż. *Il-Ħannieqa* u *Il-Qarnita*.

F'dik li hi riċerka kiteb hafna dwar l-ilsien Malti, fosthom *Grammatika Umanizzata tal-Il-sien Malti* inkluża fid-disa' volum ta' *Il-Miklem Malti*, u anki dwar it-toponomastika Maltija.

Kellu tliet delizzji prinċipali: il-lingwa, iċ-ċess u l-mużika, u t-tlieta kien jeħodhom bis-serjetà hafna. F'dik li hi lingwa rajna biżżejjed x'interess profond kellu; dwar iċ-ċess, barra li kien l-ewwel skakkista Malti li rrappreżenta lil Malta fil-kampjonat internazzjonali taċ-ċess fi Brighton fl-1938, dan iċ-ċampjin nazzjonali taċ-ċess għal diversi snin irrappreżenta lil pajjiżu f'kampjonati internazzjonali. Il-passjoni tiegħu għall-opra, imbagħad, wasslitu biex kiteb *Storja tal-Opra Lirika* u *Annali tal-Opra Lirika* (Schiavone, 2009:1475).

Fl-1927, daħal fis-Servizz Ċivili u serva bosta karigi, fosthom għal xi żmien bħala segretarju tal-Università ta' Malta. Kien jaf l-Ingliż, it-Taljan, il-Latin, il-Franċiż, l-Ispanjol, il-Ġermaniż u r-Russu. F'żgħoritu kien attur, membru attiv fil-kumpaniji teatrali *La Giovine Senglea* u *Goldoni*.

Skont Fr Peter, ESI, bħal missieru Antonio, xi żmien qabel ma miet fl-1983 tilef id-dawl ta' għajnejh u ma setax ilesti *Il-Miklem Malti* u kellu jkun ibnu Mario li jlestih (*Il-Miklem Malti*, Vol. IX: xii). Fl-1993 kelli x-xorti nattendi t-tnedija tal-ktieb *Il-Kerjoti u Żewg Drammi Ohra*, miġbura minn ibnu Mario. Niftakar lil Oliver Friggieri jghid dakinhar; "Erin haraq għajnejh għall-Malti". Jien u nipprepara din is-sensiela dejjem nistaqsi: ahna t-tradutturi li qed naqilgħu x'nieklu mit-thaddim tal-Malti, x'ahna fejn il-ġganti li ġew qabilna?

Biblijografija

Agius, Dionisius A. 'Review: A Contribution to Arabic Lexical Dialectology by Al-Miklem Malti', *British Society for Middle Eastern Studies*, Vol. 17, Nru. 2 (1990), p. 171-180.

- Cachia, P. 'Review: Dante Alighieri: Id-Divina Commedia bil-Malti. L-Infern by Erin Serracino Inglott: Dante Alighieri', *Bulletin of the School of Oriental and African Studies*. Ir-Renju Unit: University of London, Vol. 29, Nru. 2 (1966), p. 377-378.
- Chetcuti, Gużè. *Ħbiebi l-Awturi Maltin – Ġrajja Awtobijografika fuq il-Letteratura Maltija*. Malta: PEG, 1998.
- Friggieri, Oliver. Cenni sulla fortuna di Dante nella letteratura maltese, *Saggi sulla letteratura maltese* Malta: Malta University Press, 1989, p. 59-70.
- Schiavone, Michael. *Dictionary of Maltese Biographies*. Malta: Pubblikazzjoni Indipendenza, 2009.
- Serracino Inglott, Erin (traduzzjoni), *It-Tahbila tal-Kamra s-Safra*. Malta: Giov. Muscat, 1947.
- Serracino-Inglott, Erin (traduzzjoni), *Dante, Id-Divina Commedia – L-Infern, Traduzzjoni u Komment*. Valletta: l-Istamperija tal-Gvern, 1964.
- Serracino-Inglott, Erin. *Il-Kerjoti u Żewġ Drammi Ohra*. Malta: Pubblikazzjoni Indipendenza, 1993.
- Serracino-Inglott, Erin. *Il-Miklem Malti*. Malta: Klabb Kotba Maltin, Vol. I (1975), Vol. IX (1989) u Vol. X (2003).

Ivan Said huwa traduttur mal-Kummissjoni Ewropea



Din il-pubblikazzjoni hija disponibbli wkoll f'dan l-indirizz

<http://ec.europa.eu/dgs/translation/publications/magazines>

Jekk tixtieq tikkontribwixxi f'dan il-bullettin, iktbilna hawn: I-acc̈ent@ec.europa.eu

Koedituri: Mark Vella, Louise Vella, Antoine Cassar

Distribuzzjoni: Maryann Agius

Impaġnar: Alan Delia

Qari tal-Provi: Marija Agius, Louise Vella

Editur tal-Istil: Mark Amaira

Ċahda

Il-Kummissjoni Ewropea, u kwalunkwe persuna li tagħxi f'isimha, mhumiex responsabbli għall-użu li jsir jew li jista' jsir mit-tagħrif inkluż f'din il-pubblikazzjoni. Dan il-bullettin mhumiex pubblikazzjoni uffiċjali, u la l-Kummissjoni u lanqas is-servizzi tagħha ma huma marbutin b'xi mod jew iehor mill-kontenut tiegħu.